

മി. സ്റ്റീക്കർ: ഓർഡർ..... ഓർഡർ..... ചോദ്യം നമ്പർ (*241)

ഇൻഡസ്ട്രിയൽ ട്രെയിനിംഗ് മേഖലയിലെ പശ്ചാത്തല സൗകര്യങ്ങൾ

1(*241) ശ്രീ. കെ. പ്രേംകുമാർ:

ശ്രീ. പി. ടി. എ. റഹീം:

ശ്രീമതി ഒ. എസ്. അംബിക:

ശ്രീ. എൻ. കെ. അക്ബർ: താഴെക്കാണുന്ന ചോദ്യങ്ങൾക്ക്

പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാർ അധികാരത്തിൽ വന്നതിനുശേഷം ഇൻഡസ്ട്രിയൽ ട്രെയിനിംഗ് മേഖലയിൽ പശ്ചാത്തലസൗകര്യ രംഗത്തുണ്ടായ പുരോഗതി വിശദമാക്കാമോ;

(ബി) ഐ.ടി.ഐ.-കളിൽ പ്രൊഡക്ഷൻ സെന്ററുകളും നൈപുണ്യ കർമ്മസേനയും രൂപീകരിച്ചിട്ടുണ്ടോ; വിശദാംശം ലഭ്യമാക്കാമോ;

(സി) കാലാനുസൃതമായി ട്രേഡുകൾ പരിഷ്കരിക്കാനും പുതിയ അവസരങ്ങൾക്കനുസൃതമായി ട്രേഡുകളും കോഴ്സുകളും ആരംഭിക്കാനും കഴിഞ്ഞിട്ടുണ്ടോ; വിശദാംശം ലഭ്യമാക്കാമോ?

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ,

(എ) 1. ഈ സർക്കാർ അധികാരത്തിൽ വന്നതിനുശേഷം ഐ.ടി.ഐ.-കളുടെ ഭൗതിക സാഹചര്യം ഉയർത്തുന്നതിലേയ്ക്കായി സ്വന്തമായി ഭൂമിയുള്ള 8 സ്ഥാപനങ്ങൾക്ക് (ഐ.ടി.ഐ. മണിയൂർ, വടകര, വെള്ളമുണ്ട, കുറ്റിക്കോൽ, പീലിക്കോട്, വാഴക്കാട്, ഏലപ്പാറ, ആർ.ഐ. സെന്റർ പാലക്കാട്) കെട്ടിട നിർമ്മാണത്തിനായി ആകെ 36.728 കോടി രൂപയുടെ അനുമതി നൽകിയിട്ടുണ്ട്. കൂടാതെ 34.978 കോടി രൂപ ചെലവിൽ ഏറിയാട്, പേരാവൂർ, ചെറിയമുണ്ടം, ബേപ്പൂർ, ആരക്കുഴ, മണീട്, വേങ്ങൂർ, കണ്ണൂർ (വനിത), പള്ളിക്കത്തോട്, കൂത്തുപറമ്പ്, ആറ്റിങ്ങൽ, മരട് എന്നീ 12 ഐ.ടി.ഐ.-കളിൽ പുതിയ കെട്ടിടനിർമ്മാണം പൂർത്തിയാക്കി ഉദ്ഘാടനം നിർവ്വഹിച്ചിട്ടുണ്ട്. അതോടൊപ്പം തിരുവനന്തപുരം ജില്ലയിലെ ചാക്ക ഐ.ടി.ഐ.-യെയും കോഴിക്കോട് ജില്ലയിലെ കോഴിക്കോട് ഐ.ടി.ഐ.-യെയും ഇന്റർനാഷണൽ ഐ.ടി.ഐ. ആക്കി ഉയർത്തുന്നതിന്റെ ഭാഗമായി നിർമ്മാണ നവീകരണ പ്രവർത്തനങ്ങൾക്കായി 8 കോടി രൂപ അനുവദിക്കുകയും ചാക്ക ഐ.ടി.ഐ.-യെ നവീകരിച്ച് ഉദ്ഘാടനം നടത്തുകയും ചെയ്തിട്ടുണ്ട്.

2. KIIFB പദ്ധതിയുടെ ഭാഗമായി 10 ഐ.ടി.ഐ.-കളെ അന്താരാഷ്ട്ര

നിലവാരത്തിലേയ്ക്ക് ഉയർത്തുന്നതിനായി 82.5 കോടി രൂപയുടെ അനുമതി ലഭിക്കുകയും അതിൽ താഴെപ്പറയുന്ന 4 ഐ.ടി.ഐ.-കൾ കിഫ്ബി ഫണ്ടുപയോഗിച്ച് കെട്ടിടനിർമ്മാണം പൂർത്തിയാക്കി ഉദ്ഘാടനം നിർവ്വഹിച്ചിട്ടുണ്ട്. ഇതിൽ വിവരസാങ്കേതിക വിദ്യ പരമാവധി പ്രയോജനപ്പെടുത്തി ആധുനിക പഠന സജ്ജീകരണങ്ങളോടുകൂടിയ പ്രധാന കെട്ടിടം, സ്റ്റാർട്ട് ക്ലാസ് മുറികൾ, കോൺഫറൻസ് ഹാളുകൾ, ലൈബ്രറി, വർക്ക് ഷോപ്പുകൾ, സെമിനാർ ഹാൾ, അഗ്നിരക്ഷാ സംവിധാനങ്ങൾ, HVAC (Heating, Ventilating & Air Conditioning) System, CCTV network, Sign Board, ഗുണമേന്മയുള്ള ഫർണിച്ചറുകൾ, ആധുനിക സുരക്ഷാ സംവിധാനമായ ELV System, മഴവെള്ള സംഭരണി തുടങ്ങിയവ ഉൾപ്പെടുത്തിക്കൊണ്ടാണ് ഐ.ടി.ഐ.-കളെ അന്താരാഷ്ട്ര നിലവാരത്തിലേയ്ക്ക് ഉയർത്തിയിട്ടുള്ളത്.

1. ഗവ. ഐ.ടി.ഐ., ധനുവച്ചപുരം, തിരുവനന്തപുരം
2. ഗവ. ഐ.ടി.ഐ., ചന്ദനത്തോപ്പ്, കൊല്ലം
3. ഗവ. ഐ.ടി.ഐ., ഏറ്റുമാനൂർ, കോട്ടയം
4. ഗവ. ഐ.ടി.ഐ., കൊയിലാണ്ടി, കോഴിക്കോട്

ചെങ്ങന്നൂർ, കട്ടപ്പന, മലമ്പുഴ, കണ്ണൂർ എന്നീ ഐ.ടി.ഐ.-കളെ അന്താരാഷ്ട്ര നിലവാരത്തിലേയ്ക്ക് ഉയർത്തുന്നതിന്റെ ഭാഗമായുള്ള കെട്ടിടനിർമ്മാണ പ്രവൃത്തികൾ ഏകദേശം 80 ശതമാനത്തിലധികം പൂർത്തീകരിച്ചിട്ടുണ്ട്. അതുപോലെ കയ്യൂർ, ചാലക്കുടി എന്നീ ഐ.ടി.ഐ.-കളെ അന്താരാഷ്ട്ര നിലവാരത്തിലേയ്ക്കുയർത്തുന്ന നടപടികൾ പുരോഗമിച്ചുവരുന്നു.

(ബി) ഉണ്ട്.

പ്രൊഡക്ഷൻ സെന്റർ: വ്യാവസായിക പരിശീലന വകുപ്പിനുകീഴിൽ 17 ഐ.ടി.ഐ.-കളിൽ പ്രൊഡക്ഷൻ സെന്ററുകളുടെ യൂണിറ്റ് രൂപീകരിച്ചിട്ടുണ്ട്. 2021-22 സാമ്പത്തിക വർഷം കോയിലാണ്ടി, ചാലക്കുടി, കളമശ്ശേരി, ചെന്നീർക്കര, കൽപ്പറ്റ, മലമ്പുഴ, ചാക്ക, പുല്ലൂർ, കോഴിക്കോട് (വനിത) എന്നീ 9 ഐ.ടി.ഐ.-കളിൽ പ്രൊഡക്ഷൻ സെന്ററുകൾ ആരംഭിക്കുന്നതിന് 49,82,220/- രൂപയുടെ ഭരണാനുമതി നൽകിയിട്ടുണ്ട്. 2022-23 സാമ്പത്തിക വർഷം 53,16,708/- രൂപയുടെ ഭരണാനുമതി ഏറ്റുമാനൂർ, കൊല്ലം (വനിത), ചന്ദനത്തോപ്പ്, പള്ളിയ്ക്കത്തോട്, പിണറായി എന്നീ 5 ഐ.ടി.ഐ.-കളിൽ പ്രൊഡക്ഷൻ സെന്ററുകൾ ആരംഭിക്കുന്നതിനായി

നൽകിയിട്ടുണ്ട്. നടപ്പുസാമ്പത്തിക വർഷം മടിക്കൈ, ചാലക്കുടി (വനിത), കൂത്തുപറമ്പ് എന്നീ 3 ഐ.ടി.ഐ.-കളിൽ 9,66,126/- രൂപയുടെ ഭരണാനുമതിയും നൽകിയിട്ടുണ്ട്. ഇതിൽ പള്ളിയത്തോട്, കൊയിലാണ്ടി, ചെന്നീർക്കര, കൽപ്പറ്റ എന്നീ ഐ.ടി.ഐ.-കളിൽ പ്രൊഡക്ഷൻ സെന്ററിന്റെ പ്രവർത്തനങ്ങൾ ആരംഭിച്ചിട്ടുണ്ട്.

നൈപുണ്യ കർമ്മസേന: 2018-ലെ പ്രളയത്തെത്തുടർന്ന്

വകുപ്പിനുകീഴിലുള്ള ഐ.ടി.ഐ.-കളിൽ താൽക്കാലികമായി ആരംഭിച്ച നൈപുണ്യ കർമ്മസേന 2020 മുതൽ സർക്കാർ അനുമതിയോടുകൂടി 91 ഐ.ടി.ഐ.-കളിൽ സ്ഥിര സംവിധാനമാക്കി മാറ്റിയിട്ടുണ്ട്. ടി സേനയുടെ ഉദ്ദേശ്യലക്ഷ്യങ്ങൾ പ്രളയത്തിൽ തകർന്ന വീടുകൾ മെയിന്റനൻസ് ചെയ്യുന്നതിന് സഹായിക്കുക, ആശുപത്രികളിലെ ഉപകരണങ്ങളുടെ കേടുപാട് പരിഹരിക്കുക, സർക്കാർ സ്കൂളുകൾ, സ്ഥാപനങ്ങൾ എന്നിവയുടെ മെയിന്റനൻസ്, പട്ടികജാതി-പട്ടികവർഗ്ഗ കോളനികളിലെ വീടുകളിലെ മെയിന്റനൻസുകൾ എന്നിവയാണ്. ഇതോടൊപ്പം സർക്കാരിന്റെ ലൈഫ് മിഷൻ പദ്ധതിപ്രകാരമുള്ള വീടുകളിലെ മെയിന്റനൻസ് പ്രവൃത്തികളും നടത്തുന്നുണ്ട്.

(സി) ഉണ്ട്. വ്യാവസായിക പരിശീലന വകുപ്പിനുകീഴിലുള്ള 104 സർക്കാർ ഐ.ടി.ഐ.-കളിൽ 72 ട്രേഡുകളിൽ പരിശീലനം നൽകുന്നു. കാലഹരണപ്പെട്ട ട്രേഡുകൾ ഒഴിവാക്കി റീവാമ്പിംഗിലൂടെ പുതിയ ട്രേഡുകൾ ആരംഭിക്കാനും ട്രേഡുകൾ പരിഷ്കരിക്കാനും സാധിച്ചിട്ടുണ്ട്.

ശ്രീ. കെ. പ്രേംകുമാർ: സർ, 50 വർഷം പൂർത്തിയാക്കിയ ഐ.ടി.ഐ.-കളുടെ അടിസ്ഥാനസൗകര്യ വികസനം ലക്ഷ്യമാക്കി ഏതെങ്കിലും പദ്ധതി തയ്യാറാക്കിയിട്ടുണ്ടോ; ഇതിന്റെ വിശദാംശങ്ങൾ അറിയിക്കാമോ?

ശ്രീ. വി. ശിവൻകുട്ടി: സർ, യഥാർത്ഥത്തിൽ 50 വർഷം പൂർത്തീകരിച്ച ഐ.ടി.ഐ.-കളിൽ നല്ല നിലയിലുള്ള വികസന പ്രവർത്തനങ്ങൾ നടത്തേണ്ടതും അവയെ അന്തർദേശീയ നിലവാരത്തിലുള്ള ഐ.ടി.ഐ.-കളാക്കി മാറ്റുകയും പുതിയ കോഴ്സുകൾ ആരംഭിക്കാനുള്ള നടപടി സ്വീകരിക്കുകയും ചെയ്യേണ്ടതാണ്. എന്നാൽ നമ്മുടെ സാമ്പത്തിക പ്രശ്നത്തെക്കുറിച്ച് കഴിഞ്ഞദിവസവും സഭയിൽ ചർച്ച ചെയ്തതാണ്. എങ്കിൽപ്പോലും കേരളത്തിലെ 104 ഐ.ടി.ഐ.-കളിൽ 50 വർഷത്തിലേറെ പഴക്കമുള്ള 10 ഐ.ടി.ഐ.-കളുടെ നിലവാരം ഉയർത്തുന്നതിലേയ്ക്കായി നവീകരണ പ്രവർത്തനങ്ങൾ അനിവാര്യമാണ്. അതുകൊണ്ട് അക്കാര്യം

സജീവമായി പരിഗണിക്കപ്പെടുമെന്ന കാര്യം ഞാൻ സൂചിപ്പിക്കുന്നു.

ശ്രീ. കെ. പ്രേംകുമാർ: സർ, അന്താരാഷ്ട്ര നിലവാരത്തിലേയ്ക്ക് ഉയർത്തുന്ന ഐ.ടി.ഐ.-കളിലെ നിലവിലെ നിർമ്മാണപ്രവർത്തനങ്ങളുടെ പുരോഗതി അറിയിക്കാമോ; തൊഴിൽ വകുപ്പിനുകീഴിൽ അല്ലാതെ മറ്റ് വകുപ്പുകളുടെ സ്ഥലത്ത് സ്ഥിതിചെയ്യുന്ന ഐ.ടി.ഐ.-കളുടെ നവീകരണത്തിനും അവയുടെ നടപടിക്രമങ്ങൾ പൂർത്തീകരിക്കുന്നതിനും ആവശ്യമായ ഇടപെടൽ, ഒറ്റപ്പാലം മണ്ഡലത്തിലെ എലമ്പുലാശേരി സർക്കാർ ഐ.ടി.ഐ.-യിൽ ഇത്തരത്തിലുള്ളൊരു പ്രശ്നം നിലനിൽക്കുന്നു, സമാന സ്വഭാവമുള്ള മറ്റ് ഐ.ടി.ഐ.-കളുമുണ്ട്. പ്രസ്തുത ഐ.ടി.ഐ.-കളിലെ പ്രശ്നങ്ങൾ പരിഹരിക്കുന്നതിന് നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, കിഫ്ബിയുടെ സഹായത്തോടുകൂടി സംസ്ഥാനത്തെ 10 ഐ.ടി.ഐ.-കളെ ഇന്റർനാഷണൽ നിലവാരത്തിലേയ്ക്ക് ഉയർത്തുന്ന പദ്ധതിയിലുൾപ്പെട്ട 9 ഐ.ടി.ഐ.-കളുടെ നിർമ്മാണ ഉദ്ഘാടനം കഴിഞ്ഞിട്ടുണ്ട്. അതിനായി 82,50,00,000/- രൂപ ചെലവഴിച്ചിട്ടുണ്ട്. കൂടാതെ, ധനുവച്ചുപുരം, ചന്ദനത്തോപ്പ്, ചെങ്ങന്നൂർ, ഏറ്റുമാനൂർ, കട്ടപ്പന, ചാലക്കുടി, മലമ്പുഴ, കൊയിലാണ്ടി, കയ്യൂർ, കണ്ണൂർ

എന്നീ ഐ.ടി.ഐ.-കളാണ് ഈ പദ്ധതിയിൻകീഴിൽ ഉൾപ്പെട്ടിട്ടുള്ളത്. ഇവയിൽ ധനുവച്ചപുരം, ചന്ദനത്തോപ്പ്, ഏറ്റുമാനൂർ, കൊയിലാണ്ടി എന്നിവിടങ്ങളിൽ നിർമ്മാണപ്രവർത്തനങ്ങളുടെ ഉദ്ഘാടനം നിർവ്വഹിച്ചുകഴിഞ്ഞിരിക്കുകയാണ്. ചെങ്ങന്നൂർ, കട്ടപ്പന, മലമ്പുഴ, കണ്ണൂർ എന്നീ ഐ.ടി.ഐ.-കളുടെ നിർമ്മാണപ്രവർത്തനം നടന്നുവരികയാണ്. അന്താരാഷ്ട്ര നിലവാരത്തിലേയ്ക്ക് ഉയർത്തുന്നതിന്റെ ഭാഗമായുള്ള കെട്ടിടനിർമ്മാണം അന്തിമഘട്ടത്തിലാണ്. അതുപോലെ കയ്യൂർ, ചാലക്കുടി എന്നീ ഐ.ടി.ഐ.-കളെ അന്താരാഷ്ട്ര നിലവാരത്തിലേയ്ക്ക് ഉയർത്തുന്നതിനുള്ള നടപടികൾ പൂർത്തീകരിച്ചുവരികയാണ്. ബഹുമാനപ്പെട്ട അംഗം സൂചിപ്പിച്ച ഒറ്റപ്പാലം ഐ.ടി.ഐ.-യുടെ കാര്യം പ്രത്യേക വിഷയമായി പരിഗണിച്ച്, അവിടെ എന്തുചെയ്യാൻ സാധിക്കുമെന്നുള്ളതിനെക്കുറിച്ച് ചർച്ച ചെയ്ത് തീരുമാനിക്കാവുന്നതാണ്.

ശ്രീ. പി. ടി. എ. റഹീം: സർ, ലോകത്ത് തൊഴിൽ സാധ്യതകൾ മാറിക്കൊണ്ടിരിക്കുകയാണ്. മാറ്റുന്ന തൊഴിൽ സാധ്യതകൾക്കനുസരിച്ച് പുത്തൻ തലമുറകോഴ്കൾ ആരംഭിക്കുന്നതിന് നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, കേന്ദ്ര ഗവൺമെന്റിന്റെ

സഹായത്തോടുകൂടിയാണ് ഐ.ടി.ഐ.-കളുടെ പ്രവർത്തനം നടത്തിക്കൊണ്ടിരിക്കുന്നത്. അടിസ്ഥാന സൗകര്യങ്ങളൊരുക്കുന്നതും അധ്യാപകരെ നിയമിക്കുന്നതും നമ്മളാണെങ്കിലും കോഴ്സുകൾ തയ്യാറാക്കുന്നതും പരീക്ഷകൾ നടത്തുന്നതും കേന്ദ്ര ഗവൺമെന്റിന്റെ ഡയറക്ടറേറ്റ് ജനറൽ ഓഫ് ട്രെയിനിംഗ് (ഡി.ജി.റ്റി.) ആണ്. അടുത്ത കാലത്തായി കേരളത്തിനാവശ്യമായ രീതിയിലുള്ള കോഴ്സുകൾ ആരംഭിക്കുന്നതിനുള്ള സഹായം വേണ്ട രൂപത്തിൽ ഇവിടെ ലഭിച്ചിട്ടില്ല. ഇന്നിപ്പോൾ വകുപ്പിനകീഴിലുള്ള സ്ഥാപനങ്ങളിൽ പുതിയതും രാജ്യാന്തര നിലവാരം പുലർത്തുന്നതുമായ കോഴ്സുകൾ ആരംഭിക്കുന്നത് സംബന്ധിച്ച നിർദ്ദേശങ്ങൾ സമർപ്പിക്കാൻ സർക്കാർ നിർദ്ദേശിച്ചിരുന്നു. നിലവിലെ തലമുറ ജീവിതം ഇന്റർനെറ്റിനെ അടിസ്ഥാനമാക്കി വളർന്നുവരുന്ന സാഹചര്യത്തിൽ, ചെറിയ കുട്ടികൾ മുതൽ മൊബൈൽ ഫോണുകൾ, കമ്പ്യൂട്ടറുകൾ, ആപ്ലിക്കേഷൻ സോഫ്റ്റ്‌വെയർ മുതലായവ ഉപയോഗിക്കുന്നതിൽ തൽപ്പരരാണ്. ഈ മാറ്റങ്ങൾക്കനുസൃതമായി കോഴ്സുകളിലും മാറ്റം വരുത്തേണ്ടതുണ്ട്. പക്ഷെ നമ്മൾ ആഗ്രഹിക്കുന്ന രൂപത്തിൽ, കേരളത്തിലിന്ന് വന്നിരിക്കുന്ന വ്യവസായ രംഗത്തെ

മാറ്റത്തിനും പൊതുവിലുണ്ടായിക്കൊണ്ടിരിക്കുന്ന വികസന രംഗത്തെ മാറ്റത്തിനും ആവശ്യമാകുന്ന തരത്തിലുള്ള തൊഴിലാളികളെ/ജീവനക്കാരെ ലഭിക്കുന്ന നിലയിലുള്ള കോഴ്സുകൾ ആരംഭിക്കാൻ നമുക്ക് കഴിഞ്ഞിട്ടില്ല. അതിന് കാരണം, ഞാൻ നേരത്തെ പറഞ്ഞതുപോലെ അത് നടപ്പാക്കേണ്ടത് കേന്ദ്ര ഗവൺമെന്റാണ്. വേണമെങ്കിൽ ഇക്കാര്യത്തിൽ കേരളത്തിന് ചെയ്യാൻ കഴിയുന്ന കാര്യത്തെക്കുറിച്ച് നമുക്ക് ആലോചിക്കാവുന്നതാണ്. വ്യവസായ വകുപ്പുമായി ആലോചിച്ച് ഒരു കേരള ഐ.ടി.ഐ., കേരളത്തിന്റെ പൊതുവിലുള്ള ആവശ്യങ്ങൾ നിറവേറ്റാൻ കഴിയുന്ന, സാങ്കേതിക വിജ്ഞാനം നൽകാൻ കഴിയുന്ന നിലയിലുള്ള പുതിയ കോഴ്സുകൾ നമുക്കുതന്നെ ഡിസൈൻ ചെയ്ത് നമ്മൾ സർവ്വകലാശാലകളിലൂടെ കേരളത്തിൽ നടത്തുന്നതുപോലെ കേരള മോഡൽ ഐ.ടി.ഐ. സ്ഥാപിക്കുന്നത് സംബന്ധിച്ച കാര്യം ആലോചിക്കാവുന്നതാണ്.

ശ്രീമതി ഒ. എസ്. അംബിക: സർ, വിഴിഞ്ഞം തുറമുഖം

യാഥാർത്ഥ്യമാകുമ്പോഴുണ്ടാകുന്ന തൊഴിൽ സാധ്യതകൾ പരിഗണിച്ച് തുറമുഖത്തിനോടനുബന്ധമായ തൊഴിൽ നൈപുണ്യ കോഴ്സുകൾ ഐ.ടി.ഐ.-കളിൽ ആരംഭിക്കുന്നതിന് നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, വിഴിഞ്ഞം തുറമുഖവുമായി ബന്ധപ്പെട്ട്

ധാരാളം സാധ്യതകളാണ് വന്നുകൊണ്ടിരിക്കുന്നത്. അവ

പ്രയോജനപ്പെടുത്താനുള്ള നടപടികളാണ് സ്വീകരിച്ചുകൊണ്ടിരിക്കുന്നത്.

പുതിയ കോഴ്സുകൾ എന്ന നിലയിൽ നേമം നിയോജകമണ്ഡലത്തിൽ മരൈൻ

ഫിറ്റർ, വെസൽ നാവിഗേറ്റർ, മെക്കാനിക്കൽ, ഇലക്ട്രിക്- വെഹിക്കിൾ,

അഡ്മിനിസ്ട്രേറ്റീവ് മാനുഫാച്ചറിംഗ് ടെക്നീഷ്യൻ, 3D പ്രിന്റിംഗ്, കമ്പ്യൂട്ടർ

ഓപ്പറേറ്റർ ആൻഡ് പ്രോഗ്രാമിംഗ്, അസിസ്റ്റന്റ് എന്നീ ട്രേഡുകൾ

ഉൾപ്പെടുത്തി പുതിയ ഐ.ടി.ഐ. ആരംഭിക്കുന്ന കാര്യം സർക്കാരിന്റെ

പരിഗണനയിലാണ്. നൈപുണ്യ വികസന വകുപ്പിന്റെ കീഴിൽ CASE

(Computer-aided software engineering)-ന്റെ നേതൃത്വത്തിൽ ഒരു

സ്ഥാപനം ആരംഭിക്കുകയും വിഴിഞ്ഞം അന്താരാഷ്ട്ര തുറമുഖത്തിന്റെ

ഭാരവാഹികളുമായി ചർച്ച ചെയ്ത് പുതിയ കോഴ്സുകൾ സംബന്ധിച്ച്

ആലോചിക്കുകയും ഏതാനും കോഴ്സുകൾ അവർതന്നെ ഡിസൈൻ ചെയ്യുകയും

ചെയ്യുന്ന സാഹചര്യമുണ്ടായിട്ടുണ്ട്. പ്രസ്തുത കോഴ്സുകൾ നമുക്ക് ആരംഭിക്കാൻ

സാധിക്കുമെന്നാണ് പ്രതീക്ഷിക്കുന്നത്.

ശ്രീ. എൻ. കെ. അക്ബർ: സർ, ഐ.ടി.ഐ. ട്രെയിനികൾക്കായി

പോഷകാഹാര പദ്ധതി നിലവിലുണ്ടോ; പട്ടികവർഗ്ഗ വിഭാഗത്തിലുള്ള ട്രെയിനികൾക്കായി പ്രത്യേക പദ്ധതികൾ നടപ്പാക്കുന്നുണ്ടോ; ഐ.ടി.ഐ. ഇല്ലാത്ത ഗുരുവായൂരിൽ പുതിയ ഐ.ടി.ഐ. സ്ഥാപിക്കാൻ സർക്കാർ ഉദ്ദേശിക്കുന്നുണ്ടോ?

ശ്രീ. വി. ശിവൻകുട്ടി: സർ, പട്ടികജാതി/പട്ടികവർഗ്ഗ

വിദ്യാർത്ഥികൾക്കും മറ്റ് വിദ്യാർത്ഥികൾക്കും ഭക്ഷണം സൗജന്യമായാണ് നൽകുന്നത്. ഒരു കുട്ടിക്ക് ഒരാഴ്ചത്തെ ഭക്ഷണത്തിന് 446.25 രൂപ വീതം നൽകുന്നുണ്ട്. അതിൽ ന്യൂട്രീഷ്യൻ ഭക്ഷണം ഉൾപ്പെടെയുള്ള മറ്റെല്ലാ ആഹാര സാധനങ്ങളും ഉൾപ്പെടുത്തിയിട്ടുണ്ട്. അങ്ങനെ 34 ഐ.ടി.ഐ.-കളിൽ നൂൺമീൽ സൗകര്യമൊരുക്കിക്കൊടുക്കുന്നുണ്ട്. 70 ഐ.ടി.ഐ.-കളിൽ ന്യൂട്രീഷ്യൻ ഫുഡ് നൽകുന്നുണ്ട്. ഐ.ടി.ഐ.-കളിലെ വിദ്യാർത്ഥികൾക്ക് ഭക്ഷണത്തിന്റെ കാര്യത്തിൽ യാതൊരു ബുദ്ധിമുട്ടുമില്ലെന്ന കാര്യം സഭയെ അറിയിക്കുകയാണ്. ഇന്നത്തെ സാമ്പത്തിക സ്ഥിതിയനുസരിച്ച് ഗുരുവായൂരിൽ ഐ.ടി.ഐ. തുടങ്ങാൻ പ്രയാസമാണ്. ബഹുമാനപ്പെട്ട ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ ഡൽഹിയിൽ പോയിരിക്കുകയാണ്. അതിൽ എന്തെങ്കിലും

ലഭിക്കുകയാണെങ്കിൽ അതിനെ സംബന്ധിച്ച് ആലോചിക്കാം.

ശ്രീ. രമേശ് ചെന്നിത്തല: സർ, കേരളത്തിലെ ഐ.ടി.ഐ. മുഖേന ആയിരക്കണക്കിന് ആളുകൾക്ക് ജോലി ലഭിച്ചിട്ടുണ്ടെന്നുള്ളത് വസ്തുതയാണ്. പക്ഷെ ഇപ്പോൾ നിലവിലുള്ള പല കോഴ്സുകളും പഴയതാണ്. കേന്ദ്ര സർക്കാരുമായി ചർച്ച ചെയ്ത് വിദേശത്തും സ്വദേശത്തും കൂടുതൽ ജോലി സാധ്യതയുള്ള, ആധുനിക കാലഘട്ടത്തിനനുസൃതമായ പുതിയ കോഴ്സുകൾ കേരളത്തിലെ ഐ.ടി.ഐ.-കളിൽ ആരംഭിക്കാനുള്ള നീക്കങ്ങൾ സർക്കാർ നടത്തുമോ; എന്റെ നിയോജകമണ്ഡലത്തിലെ ഹരിപ്പാട്, പള്ളിപ്പാട് ഐ.ടി.ഐ. കൂടുതൽ കോഴ്സുകൾ ആവശ്യപ്പെട്ടിട്ടുണ്ട്. അത് നൽകാനുള്ള നടപടി സർക്കാർ സ്വീകരിക്കുമോ?

ശ്രീ. വി. ശിവൻകുട്ടി: സർ, കോഴ്സുകൾ നവീകരിക്കേണ്ടത് അത്യാവശ്യമാണ്. നിലവിലുള്ള കോഴ്സുകളെ ചെറുതായി കാണാൻ പാടില്ല. 2022-23-ൽ 2842 ട്രെയിനികൾക്കും 2023-24-ൽ 2297 ട്രെയിനികൾക്കും പ്ലെയ്സ്മെന്റ് ലഭിച്ചിട്ടുണ്ട്. എന്നാൽ അങ്ങ് സൂചിപ്പിച്ചതുപോലെ പഴയ ചില കോഴ്സുകളുമുണ്ട്. കേന്ദ്ര സർക്കാരിന്റെ Directorate General of Training (DGT) ആണ് കോഴ്സുകൾക്ക്

അംഗീകാരം നൽകേണ്ടത്. പരീക്ഷ നടത്തുന്നതും ഡി.ജി.ടി.-യാണ്. കേന്ദ്ര സർക്കാർ കേരളത്തെപ്പോലുള്ള സംസ്ഥാനങ്ങളോട് കാണിക്കുന്ന പ്രത്യേക സമീപനം സ്വാഭാവികമായും ഇവിടെയും കാണാൻ സാധിക്കും. കേരളത്തിന്റെ ആവശ്യകത പരിഗണിച്ചും വ്യവസായ വകുപ്പുമായി ആലോചിച്ചും പുതിയതായി ഉയർന്നുവന്നിട്ടുള്ള സ്വകാര്യ സ്ഥാപനങ്ങൾക്കാവശ്യമുള്ള ട്രേഡുകൾ പരിശോധിച്ചും വിദ്യാഭ്യാസം, ആരോഗ്യം എന്നീ കാര്യങ്ങളിൽ കേരള മോഡലുള്ളതുപോലെ കേരള മോഡൽ ഐ.ടി.ഐ. തുടങ്ങുന്നത് സംബന്ധിച്ച് ആലോചിച്ചാൽ നമുക്കുതന്നെ കോഴ്സുകൾ ഡിസൈൻ ചെയ്യാൻ സാധിക്കും. അതിന്റെ സാങ്കേതികവും നിയമപരവുമായ കാര്യങ്ങൾ ആലോചിച്ച് ആവശ്യമായ നടപടി സ്വീകരിക്കാം.

ശ്രീ. കെ. പി. കുഞ്ഞമ്മദ് കുട്ടി മാസ്റ്റർ: സർ, കുറുപ്പി

നിയോജകമണ്ഡലത്തിലെ വിലുപുളളി, മണിയൂർ എന്നീ രണ്ട് ഐ.ടി.ഐ.-കൾക്ക് കെട്ടിട നിർമ്മാണത്തിനുവേണ്ടി 14 കോടി രൂപ അനുവദിച്ച ബഹുമാനപ്പെട്ട പൊതുവിദ്യാഭ്യാസ-തൊഴിൽ വകുപ്പുമന്ത്രിയെ പ്രത്യേകം അഭിനന്ദിക്കുകയാണ്. ആർട്ടിഫിഷ്യൽ ഇൻ്റലിജൻസ് മേഖലയുടെ

പ്രാധാന്യം ഏറിവരികയാണ്. ഏറെ തൊഴിൽ സാധ്യതയുള്ള ഈ സാങ്കേതിക വിദ്യ പഠിപ്പിക്കുന്നതിന് ഇൻഡസ്ട്രിയൽ ട്രെയിനിംഗ് മേഖലകളിൽ നടപടി സ്വീകരിക്കുന്നുണ്ടോ?

ശ്രീ. വി. ശിവൻകുട്ടി: സർ, ആർട്ടിഫിഷ്യൽ ഇൻ്റലിജൻസ് പുതിയ കോഴ്സാണ്. അത് എല്ലാ ഐ.ടി.ഐ.-കളിലും ആരംഭിക്കുന്നതിന് സാധിച്ചിട്ടില്ല. അത് ആരംഭിക്കുന്നതിന് സ്ഥാപനങ്ങളുടെ ഭൗതിക സാഹചര്യങ്ങൾ മെച്ചപ്പെടുത്തേണ്ടതായുണ്ട്. ആർട്ടിഫിഷ്യൽ ഇൻ്റലിജൻസ് അടക്കമുള്ള പുതിയ കോഴ്സുകൾ ഏതൊക്കെ സ്ഥാപനങ്ങളിൽ ആരംഭിക്കാൻ സാധിക്കുമെന്നതിനെക്കുറിച്ച് പരിശോധിച്ചതിനുശേഷം ആലോചിക്കാം.

ശ്രീ. എൽദോസ് പി. കുനപ്പിള്ളിൽ: സർ, ഉത്തരത്തിൽ ആലപ്പുഴ ഐ.ടി.ഐ.-യുടെ നിർമ്മാണം പൂർത്തീകരിച്ചത് ഈ സർക്കാരിൻ്റെ കാലഘട്ടത്തിലാണെന്ന് പറയുന്നു. പക്ഷേ അത് കഴിഞ്ഞ യു.ഡി.എഫ്. സർക്കാരിൻ്റെ കാലഘട്ടത്തിൽ ഉദ്ഘാടനം ചെയ്തതാണ്. അങ്ങ് മറന്നുപോയ ഒരു കാര്യം, പെരുമ്പാവൂരിലെ വേങ്ങൂർ ഐ.ടി.ഐ. ആണ് ഈ സർക്കാരിൻ്റെ കാലത്ത് ഉദ്ഘാടനം ചെയ്തത്. അവിടെ ഇപ്പോൾ അഞ്ച് കോടി രൂപയുടെ പദ്ധതി നടപ്പാക്കിയെങ്കിലും പ്ലാൻ അനുസരിച്ചുള്ള മുഴുവൻ

പ്രവൃത്തിയും പൂർത്തീകരിച്ചിട്ടില്ല. ഇനിയും ഏകദേശം 15 കോടിയോളം രൂപ ആവശ്യമുണ്ട്. പ്രസ്തുത തുക അനുവദിക്കുന്നതിന് നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, അക്കാര്യം പരിശോധിക്കാവുന്നതാണ്.

പെരുമ്പാവൂർ ഐ.ടി.ഐ.-യോട് യാതൊരു വിരോധവുമില്ല. ബാക്കി തുക നൽകുന്നതിനെക്കുറിച്ച് ആലോചിക്കാം. ആലപ്പുഴ ഐ.ടി.ഐ.-യെ സംബന്ധിച്ച് നേരത്തെ പറഞ്ഞത് - ഉത്തരത്തിൽ വന്ന പിശക് ആകാം.

ശ്രീ. എം. വിജിൻ: സർ, കാലാനുസൃതമായി ട്രേഡുകൾ

പരിഷ്കരിക്കുന്നതിനും നിലവിലുള്ള 15 ഐ.ടി.ഐ.-കൾക്ക് അധിക ട്രേഡുകളും സീറ്റുകളും നൽകുമെന്ന ബഡ്ജറ്റിലെ പ്രഖ്യാപനവും അതിൽ എന്റെ നിയോജകമണ്ഡലത്തിലെ മാടായി ഐ.ടി.ഐ.-യെ ഉൾപ്പെടുത്തിയതിലും ബഹുമാനപ്പെട്ട പൊതുവിദ്യാഭ്യാസ-തൊഴിൽ വകുപ്പുമന്ത്രിയെ അഭിനന്ദിക്കുകയാണ്. ഐ.ടി.ഐ. ട്രെയിനികൾക്ക് വിദേശത്ത് തൊഴിൽ ലഭിക്കുന്നതിന് സഹായകമായ ഏതെങ്കിലും തരത്തിലുള്ള നടപടി സർക്കാർ ആലോചിക്കുന്നുണ്ടോ?

ശ്രീ. വി. ശിവൻകുട്ടി: സർ, തൊഴിൽ വകുപ്പിന്റെ കീഴിലുള്ള ODEPC,

KASE എന്നീ സ്ഥാപനങ്ങളുടെ സഹായത്തോടുകൂടി ധാരാളം ആളുകൾക്ക്

വിദേശത്ത് ജോലി ലഭിക്കുന്നുണ്ട്. ഇന്നലെ ജർമ്മനിയിൽനിന്ന് നഴ്സിംഗ് റിക്രൂട്ട്മെന്റുമായി ബന്ധപ്പെട്ട കാര്യങ്ങൾ ചർച്ച ചെയ്യുന്നതിനുവേണ്ടി ഒരു ടീം വന്നിട്ടുണ്ട്. ഇത്തരം കാര്യങ്ങൾ ചർച്ച ചെയ്യുന്നതിനുവേണ്ടി ജർമ്മനിയുടെ തൊഴിൽ, വിദ്യാഭ്യാസ വകുപ്പുമന്ത്രി ഇന്ന് തിരുവനന്തപുരത്ത് എത്തുന്നതാണ്. അവരുമായി ചർച്ച നടത്തിയതിനുശേഷം ODEPC, KASE എന്നിവ മുഖാന്തരം ആവശ്യമുള്ള ജീവനക്കാരെ അവർക്ക് നൽകുന്നത് സംബന്ധിച്ച് ആലോചിക്കാം.

രജിസ്ട്രേഷൻ വകുപ്പിലെ പരിഷ്കാരങ്ങൾ

2(*242) ശ്രീ. കെ. എൻ. ഉണ്ണികൃഷ്ണൻ:

ശ്രീ. പി. മമ്മിക്കുട്ടി:

ശ്രീമതി കാനത്തിൽ ജമീല:

ശ്രീ. ജി. സ്റ്റീഫൻ: താഴെ കാണുന്ന ചോദ്യങ്ങൾക്ക് രജിസ്ട്രേഷൻ,

മ്യൂസിയം, ആർക്കിയോളജി വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാർ അധികാരത്തിൽ വന്നതിനുശേഷം രജിസ്ട്രേഷൻ

വകുപ്പിൽ നടന്നുവരുന്ന വിവിധ പരിഷ്കാരങ്ങളുടെ ഫലമായുണ്ടായിട്ടുള്ള

പ്രവർത്തന മികവും റവന്യൂ വരുമാനത്തിൽവന്നിട്ടുള്ള വർദ്ധനവും പ്രത്യേകം

വിലയിരുത്തിയിട്ടുണ്ടോ; എങ്കിൽ വിശദമാക്കാമോ;

(ബി) രജിസ്ട്രേഷൻ വകുപ്പിന്റെ ആധുനികവൽക്കരണം,

കമ്പ്യൂട്ടർവൽക്കരണം, മുൻ ആധാരങ്ങളുടെ ഡിജിറ്റൈസേഷൻ എന്നിവയിൽ ഉണ്ടായിട്ടുള്ള പുരോഗതി വ്യക്തമാക്കാമോ;

(സി) പ്രസ്തുത വകുപ്പിന്റെ പൊതുജനങ്ങൾക്ക് നൽകുന്ന ഏതെല്ലാം സേവനങ്ങൾക്കാണ് ഓൺലൈൻ സൗകര്യങ്ങൾ ലഭ്യമായിട്ടുള്ളത്; ഏതെല്ലാം സേവനങ്ങൾക്കാണ് ഇ-പേയ്മെന്റ്, ഇ-പോസ്റ്റ് സൗകര്യങ്ങൾ ലഭ്യമാക്കിയിട്ടുള്ളത്;

(ഡി) ഇ-സ്റ്റാമ്പിംഗ് സംവിധാനത്തിന്റെ പ്രത്യേകതകൾ അറിയിക്കാമോ; എത്ര തുകവരെ മുദ്രവില വരുന്ന ആധാരങ്ങൾക്കാണ് ഇ-സ്റ്റാമ്പിംഗ് സൗകര്യമുള്ളതെന്ന് വ്യക്തമാക്കാമോ?

രജിസ്ട്രേഷൻ, മ്യൂസിയം, ആർക്കിയോളജി വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, (എ) ഈ സർക്കാർ അധികാരത്തിൽ വന്നതിനുശേഷം രജിസ്ട്രേഷൻ വകുപ്പിൽ നടന്നുവരുന്ന വിവിധ പരിഷ്കാരങ്ങളുടെ ഫലമായുണ്ടായിട്ടുള്ള പ്രവർത്തനമികവുകൾ ചുവടെ ചേർക്കുന്നു.

1. ഒരു സബ് രജിസ്ട്രാർ ഓഫീസിലെ ആധാരം ആ ജില്ലയിലെ ഏത് സബ് രജിസ്ട്രാർ ഓഫീസിലും രജിസ്റ്റർ ചെയ്യുന്നതിനുള്ള Any Where

Registration സൗകര്യം.

2. എല്ലാ മൂല്യങ്ങൾക്കുമുള്ള മുദ്രപത്രങ്ങൾക്കും 01-04-2023 മുതൽ ഇ-സ്റ്റാമ്പിംഗ് സംവിധാനം നടപ്പാക്കിയിരുന്നു. ഇതിന്റെ പരീക്ഷണ പരിപാടിയും സംസ്ഥാനത്തെ 14 സബ് രജിസ്ട്രാർ ഓഫീസുകളിലും നടന്നുവരുന്നു.
3. ആധാരത്തിന്റെ സർട്ടിഫൈഡ് കോപ്പി ഓൺലൈൻ മുഖാന്തരം ലഭ്യമാക്കുന്നതിനുള്ള സൗകര്യം തിരുവനന്തപുരം, കൊല്ലം, പത്തനംതിട്ട, ഇടുക്കി, കോട്ടയം, ആലപ്പുഴ, എറണാകുളം, കാസർഗോഡ് എന്നീ ജില്ലകളിൽ നടപ്പാക്കുകയുണ്ടായി.
4. വാണിജ്യ ബാങ്കുകളിൽനിന്ന് ചെറുകിട വ്യവസായവായ്പകളും വ്യക്തിഗത വായ്പകളും ലഭിക്കുന്നതിനാവശ്യമായ കരാറുകൾക്ക് ഇ-സ്റ്റാമ്പിംഗ് സൗകര്യമുപയോഗിച്ച് പൂർണ്ണമായി ഡിജിറ്റൽ രൂപത്തിലേയ്ക്ക് മാറ്റുന്ന ഡിജിറ്റൽ ഡോക്യുമെന്റ് എക്സിക്യൂഷൻ പ്ലാറ്റ്ഫോം.
5. ആധാര മാതൃകകൾ ലളിതവൽക്കരിച്ചുകൊണ്ട് അവ കമ്പ്യൂട്ടറിലൂടെ തയ്യാറാക്കുന്നതിനുള്ള സൗകര്യം നടപ്പാക്കുന്നതിനാവശ്യമായ വെബ്

ക്യാമറ, ബയോമെട്രിക് സ്കാൻ, ഇലക്ട്രോണിക് സിഗ്നേച്ചർ പാഡ് എന്നിവ എല്ലാ സബ് രജിസ്ട്രാർ ഓഫീസുകളിലും സ്ഥാപിച്ചു.

ഈ സംവിധാനം നിലവിൽ വരുന്നതോടുകൂടി ആധാര കക്ഷികളുടെ ഫോട്ടോയും വിരൽപ്പതിപ്പും ഡിജിറ്റൽ രൂപത്തിൽതന്നെ ആധാരത്തിലെ പുറത്തെഴുത്തായിവരുന്നു. ഈ സൗകര്യം നടപ്പാക്കുന്നതിന് മുന്നോടിയായുള്ള പരീക്ഷണ പരിപാടി സംസ്ഥാനത്തെ 14 ജില്ലകളിലെ 14 സബ് രജിസ്ട്രാർ ഓഫീസുകളിൽ നടന്നുവരുന്നു. ന്യായവില പരിഷ്കരിച്ചതുമൂലം 2021-22-ൽ 41.58 ശതമാനവും 2022-23 -ൽ 27.76 ശതമാനവും റവന്യൂ വരുമാനത്തിൽ വർദ്ധനവ് രേഖപ്പെടുത്തിയിരുന്നു. മറ്റ് പരിഷ്കാരങ്ങളുടെ ഫലമായുണ്ടായിട്ടുള്ള പ്രവർത്തന മികവും റവന്യൂ വരുമാനത്തിൽ വന്നിട്ടുള്ള വർദ്ധനവും പ്രത്യേകമായി വിലയിരുത്തിയിട്ടില്ല. സംസ്ഥാന സർക്കാരിന്റെ വരവ് വരുമാനത്തിൽ ജി.എസ്.ടി. കഴിഞ്ഞാൽ രണ്ടാം സ്ഥാനത്ത് നിൽക്കുന്നതാണ് രജിസ്ട്രേഷൻ വകുപ്പ്. അതുകൊണ്ടുതന്നെ ഇക്കാര്യങ്ങളൊക്കെ സമയബന്ധിതമായി നടപ്പാക്കുന്നതിലുള്ള കാര്യക്ഷമതയും ശ്രദ്ധയും ഉണ്ടായിക്കൊണ്ടിരിക്കുകയാണ്.

(ബി) ഈ സർക്കാർ അധികാരത്തിൽ വന്നതിനുശേഷം രജിസ്ട്രേഷൻ

വകുപ്പിന്റെ ആധുനികവൽക്കരണത്തിന്റെ ഭാഗമായി വകുപ്പിലെ വിവിധ ഓഫീസുകളിൽ റിക്കാർഡുകൾ സൂക്ഷിക്കുന്നതിനായി 33 സബ് രജിസ്ട്രാർ ഓഫീസുകളിൽ ആധുനിക കോംപാക്റ്റുകൾ സ്ഥാപിക്കുകയും 18 സബ് രജിസ്ട്രാർ ഓഫീസുകളിൽ പൊതുജനങ്ങൾക്കുള്ള ഇരിപ്പിട സൗകര്യമുൾപ്പെടെയുള്ള കൗണ്ടർ സംവിധാനവും സ്ഥാപിച്ചിരുന്നു. വകുപ്പിലെ കമ്പ്യൂട്ടർവൽക്കരണവുമായി ബന്ധപ്പെട്ട് സ്വീകരിച്ച നടപടികൾ ചുവടെ ചേർക്കുന്നു.

2021-22-ൽ രജിസ്ട്രേഷൻ വകുപ്പിന്റെ കമ്പ്യൂട്ടർവൽക്കരണത്തിന്റെ ഭാഗമായി വകുപ്പിലെ ഓഫീസുകളിൽ 75 ഡെസ്ക്ടോപ്പ് കമ്പ്യൂട്ടർ, 4 ലാപ്ടോപ്പ് കമ്പ്യൂട്ടർ, 20 ഡിജിറ്റൽ ക്യാമറ എന്നിവ വിതരണം ചെയ്തു.

2022-23-ൽ രജിസ്ട്രേഷൻ വകുപ്പിന്റെ കമ്പ്യൂട്ടർവൽക്കരണത്തിന്റെ ഭാഗമായി വകുപ്പിലെ ഓഫീസുകളിൽ 94 ഡെസ്ക്ടോപ്പ് കമ്പ്യൂട്ടർ, 31 ലാപ്ടോപ്പ് കമ്പ്യൂട്ടർ, 1 ഡിജിറ്റൽ ക്യാമറ എന്നിവ വിതരണം ചെയ്തു.

2023-24-ൽ രജിസ്ട്രേഷൻ നടപടികളുടെ ലഘൂകരണം എന്ന പദ്ധതിയുടെ ഭാഗമായി 360 വെബ് ക്യാമറ, 375 ബയോമെട്രിക് ഡിവൈസ്, 350 ഇലക്ട്രോണിക് സിഗ്നേച്ചർ പാഡ്, 322 മൾട്ടി ഫങ്ഷൻ പ്രിന്റർ, 35

ലേസർ പ്രിന്റർ എന്നിവ എല്ലാ സബ് രജിസ്ട്രാർ ഓഫീസുകളിലുമായി വിതരണം ചെയ്തു.

രജിസ്ട്രേഷൻ വകുപ്പിലെ മുൻ ആധാര വാല്യങ്ങളുടെ സംരക്ഷണത്തിനും അവ ഡിജിറ്റൈസ് ചെയ്തു സൂക്ഷിക്കുന്നതിലേയ്ക്കുമായുള്ള പദ്ധതിയുടെ ഭാഗമായി തിരുവനന്തപുരം, കൊല്ലം, ആലപ്പുഴ, പത്തനംതിട്ട, കോട്ടയം, ഇടുക്കി, എറണാകുളം, കാസർഗോഡ് എന്നീ ജില്ലകളിൽ രജിസ്ട്രാർ വാല്യങ്ങളുടെ ഡിജിറ്റൈസേഷൻ പൂർത്തിയാക്കുകയും ആധാരപ്പകർപ്പുകൾ ഓൺലൈനായി നൽകുന്നതിനുള്ള സംവിധാനം നടപ്പാക്കുകയും ചെയ്തിരുന്നു. തൃശൂർ, പാലക്കാട്, മലപ്പുറം, കോഴിക്കോട്, വയനാട്, കണ്ണൂർ എന്നീ ജില്ലകളിലെ സ്റ്റാമ്പിംഗ് ജോലികൾ പുരോഗമിക്കുന്നു.

(സി) 1. സബ് രജിസ്ട്രാർ ഓഫീസിൽ നിന്നുള്ള എല്ലാ സേവനങ്ങൾക്കും ഇ-പേയ്മെന്റ് സൗകര്യം ലഭ്യമാണ്.

2. ഒരു ലക്ഷം രൂപയ്ക്ക് മുകളിൽ മുദ്രവില വരുന്ന എല്ലാ ആധാരങ്ങൾക്കും ഇ - സ്റ്റാമ്പിംഗ് സൗകര്യം.

3. ആധാര വിവരങ്ങൾ ഓൺലൈനായി നൽകുന്നതിനും ആധാരം രജിസ്ട്രാർ ചെയ്യാനുമുദേശിക്കുന്ന തീയതിയും സമയവും മുൻകൂട്ടി

നിശ്ചയിച്ചുകൊണ്ട് ഓൺലൈനായി ടോക്കൺ എടുക്കുന്നതിനുള്ള സംവിധാനം.

4. ആധാര രജിസ്ട്രേഷൻ നടപടികൾ പൂർത്തിയാക്കുന്ന മുറയ്ക്കതന്നെ അവയുടെ ഡിജിറ്റൽ പകർപ്പുകൾ ബന്ധപ്പെട്ട വില്ലേജ് ഓഫീസുകളിൽ ഓൺലൈനായി ലഭ്യമാക്കിക്കൊണ്ട് പോക്കുവരവ് നടപടികൾ കൂടുതൽ സുതാര്യമാക്കി.

5. ഭൂമിയുടെ ന്യായവില പൊതുജനങ്ങൾക്ക് ഓൺലൈനായി പരിശോധിക്കുന്നതിനുള്ള സംവിധാനം.

6. ആധാരങ്ങളുടെ സർട്ടിഫിക്കറ്റ് പകർപ്പ്, ലിസ്റ്റ് സർട്ടിഫിക്കറ്റ് എന്നിവയ്ക്കായി സബ് രജിസ്ട്രാർ ഓഫീസിലേയ്ക്ക് ഓൺലൈനായി അപേക്ഷ സമർപ്പിക്കുന്നതിനുള്ള സൗകര്യം.

7. ബാധ്യതാ സർട്ടിഫിക്കറ്റുകൾക്കായി ഓഫീസിൽ ഹാജരാകാതെ ഓൺലൈനായി അപേക്ഷിക്കുന്നതിനും ഇ-പേയ്മെന്റ് സംവിധാനത്തിലൂടെ ഫീസ് ഒടുക്കുന്നതിനും അപേക്ഷകർക്ക് സർട്ടിഫിക്കറ്റുകൾ ഓൺലൈനായി ഡൗൺലോഡ് ചെയ്യുന്നതിനുമുള്ള സൗകര്യം.

8. ഡിജിറ്റൈസ് ചെയ്ത മുൻ ആധാരങ്ങളുടെ പകർപ്പുകൾ ബന്ധപ്പെട്ട

സബ് രജിസ്ട്രാർ ഓഫീസിൽ പോകാതെ തന്നെ അപേക്ഷകർക്ക് ഓൺലൈനായി ലഭിക്കുന്നതിനുള്ള സൗകര്യം.

9. സഹകരണ ബാങ്കുകളിൽനിന്നുള്ള ലോണുകൾക്കായുള്ള ഗഹാൻ ആധാരങ്ങൾക്ക് പൂർണ്ണമായും ഓൺലൈൻ സൗകര്യം.

10. KSFE-യുമായി ചേർന്നുകൊണ്ട് പ്രവാസി ചിട്ടികൾക്ക് പൂർണ്ണമായും ഓൺലൈൻ സൗകര്യം.

11. സ്പെഷ്യൽ മാറേജ് രജിസ്റ്റർ ചെയ്യുന്നതിനുള്ള അപേക്ഷകൾ ഓൺലൈനായി സമർപ്പിക്കുന്നതിനുള്ള സംവിധാനം.

12. ഒരു ജില്ലയ്ക്കുള്ള ഏത് ആധാരവും ഏത് സബ് രജിസ്ട്രാർ ഓഫീസിലും പൊതുജനങ്ങളുടെ സൗകര്യമനുസരിച്ച് രജിസ്റ്റർ ചെയ്യുന്നതിനുള്ള ' Anywhere Registration' സംവിധാനം.

13. പാർട്ട്ണർഷിപ്പ് ഫേമുകളുടെ രജിസ്ട്രേഷനുവേണ്ടി ഓൺലൈനായി അപേക്ഷിക്കുന്നതിനും രജിസ്ട്രേഷൻ ഫീസ് ഇ-പേയ്മെന്റ് സംവിധാനത്തിലൂടെ ഒടുക്കുന്നതിനും ഓഫീസിൽ ഹാജരാകാതെതന്നെ രജിസ്ട്രേഷൻ വിവരം ഡൗൺലോഡ് ചെയ്യുന്നതിനുമുള്ള സൗകര്യം.

14. ആധാര രജിസ്ട്രേഷനുമായി ബന്ധപ്പെട്ട ഫീസ് ഒടുക്കുന്നതിനും

സ്പെഷ്യൽ മാറേജ്, ചിട്ടി എന്നീ സേവനങ്ങൾക്കുള്ള ഫീസ് ഒടുക്കുന്നതിനും ഇ-പേയ്മെന്റ് സൗകര്യം ലഭ്യമാണ്.

ഇതുകൂടാതെ എല്ലാ സബ് രജിസ്ട്രാർ ഓഫീസുകളിലും ഡെബിറ്റ്/ക്രെഡിറ്റ് കാർഡുകൾ ഉപയോഗിച്ച് ഫീസ് ഒടുക്കുന്നതിനായുള്ള ഇ-പോസ് സംവിധാനവും ലഭ്യമാണ്.

(ഡി) എല്ലാ മൂല്യങ്ങൾക്കുമുള്ള മുദ്രപ്പത്രങ്ങൾക്കും 01-04-2023 മുതൽ ഇ-സ്റ്റാമ്പിംഗ് സംവിധാനം നടപ്പാക്കിയ സാഹചര്യത്തിൽ ഏത് വിലയ്ക്കുള്ള മുദ്രപ്പത്രവും ഒരു പത്രമായി ലഭ്യമാക്കാൻ സാധിക്കും. ഇ-സ്റ്റാമ്പിന്റെ ആധികാരികത വെബ് സൈറ്റ് മുഖേന പരിശോധിക്കാനും സാധിക്കുന്നതാണ്. ആധാര രജിസ്ട്രേഷനുമായി ബന്ധപ്പെട്ട് ഒരു ലക്ഷം രൂപയ്ക്ക് മുകളിൽ മുദ്രവില വരുന്ന ആധാരങ്ങൾക്കാണ് നിലവിൽ ഇ-സ്റ്റാമ്പിംഗ് സൗകര്യം കൂടുതലായും ഉപയോഗിച്ചുവരുന്നത്.

ശ്രീ. കെ. എൻ. ഉണ്ണിക്കൃഷ്ണൻ: സർ, ഇ-സ്റ്റാമ്പിംഗ് സംവിധാനം ഏർപ്പെടുത്തുന്നതുമൂലം സർക്കാരിന് സാമ്പത്തിക നേട്ടമുണ്ടായിട്ടുണ്ടോ; ഇതിലൂടെയുള്ള മറ്റ് നേട്ടങ്ങൾ എന്തൊക്കെയാണെന്ന് വിശദീകരിക്കാമോ?

ശ്രീ. രാമചന്ദ്രൻ കടന്നപ്പള്ളി: സർ, ഉണ്ട്. ഇ-സ്റ്റാമ്പിംഗ് സംവിധാനം

പൊതുജനങ്ങൾക്ക് കൂടുതൽ സൗകര്യപ്രദമാണെന്ന് മാത്രമല്ല, സർക്കാരിന് സാമ്പത്തികനേട്ടവും ഉണ്ടാക്കുന്നുണ്ട്. നിലവിൽ മുദ്രപത്രങ്ങൾ നാസിക്കിലെ സെക്യൂരിറ്റി പ്രസ്സിലാണ് തയ്യാറാക്കിവരുന്നത്. വ്യത്യസ്ത മൂല്യങ്ങളിലുള്ള മുദ്രപത്രങ്ങളുടെ പ്രിന്റിംഗിനും വിതരണത്തിനും വലിയ സാമ്പത്തിക ചെലവുണ്ടാകുന്നു. എന്നാൽ ഇ-സ്റ്റാമ്പിംഗ് സമ്പ്രദായം വഴി ഏത് മൂല്യത്തിലുള്ള മുദ്രപത്രവും ഓൺലൈനായി ലഭ്യമാക്കാൻ കഴിയും. ഇതുവഴി സംസ്ഥാനത്തിന് പ്രതിവർഷം 60 കോടി രൂപയോളം പ്രിന്റിംഗ് ചെലവിനത്തിൽ ലാഭിക്കാൻ കഴിയുമെന്ന് പ്രതീക്ഷിക്കുന്നു. മുദ്രപത്രങ്ങളുടെ ക്ഷാമം പൂർണ്ണമായി പരിഹരിക്കാൻ കഴിയും. കൂടാതെ മുദ്രവിലയിനത്തിലുള്ള ചോർച്ച പൂർണ്ണമായി തടയുകയും മുദ്രവിലനിർണ്ണയം കൂടുതൽ സുതാര്യമാക്കുകയും ചെയ്യും. വിവിധ വകുപ്പുകളെ ഐ.ടി. സംവിധാനവുമായി സംയോജിപ്പിച്ച് എല്ലാ ഇടപാടുകൾക്കും ശരിയായ മുദ്രവില ഈടാക്കാൻ സാധിക്കും. ഇതുവഴി നികുതിവരുമാനം വർദ്ധിപ്പിക്കാനും കഴിയും.

ശ്രീ. കെ. എൻ. ഉണ്ണികൃഷ്ണൻ: സർ, ബാധ്യതാ സർട്ടിഫിക്കറ്റുകൾ

ലഭ്യമാകുന്നതിന് ആളുകളുടെ കാലതാമസം ഉണ്ടായിരുന്നതുകാരണം അത്യാവശ്യ വായ്പയെടുക്കാൻപോലും ജനങ്ങൾ ബുദ്ധിമുട്ടുന്ന അവസ്ഥയിലായിരുന്നു.

ആധുനികവൽക്കരണത്തിലൂടെ ഇതിന് പരിഹാരമായിട്ടുണ്ടോ?

ശ്രീ. രാമചന്ദ്രൻ കടന്നപ്പള്ളി: സർ, ബാധ്യതാ സർട്ടിഫിക്കറ്റ്

ലഭ്യമാക്കുന്നതിന് ആഴ്ചകളുടെ കാലതാമസം വന്നിരുന്നു. അതുമൂലം അത്യാവശ്യ

വായ്പയെടുക്കാൻപോലും ജനങ്ങൾക്ക് ബുദ്ധിമുട്ടുണ്ടായിരുന്നു.

ആധുനികവൽക്കരണത്തിലൂടെ സംസ്ഥാന സർക്കാർ ഇക്കാര്യത്തിന് പരിഹാരം

കണ്ടെത്തിയിട്ടുണ്ട്. ഡിജിറ്റലൈസേഷൻ നടപ്പാക്കുകവഴി ബാധ്യതാ

സർട്ടിഫിക്കറ്റുകളുടെ അപേക്ഷ ഓൺലൈനായി സമർപ്പിക്കാനും

ആവശ്യകാരന് ഓഫീസിൽ എത്താതെതന്നെ ഓൺലൈനായി സർട്ടിഫിക്കറ്റ്

ഡൗൺലോഡ് ചെയ്യാനും കഴിയുന്നു. കാലതാമസം കൂടാതെ സർട്ടിഫിക്കറ്റുകൾ

ലഭ്യമാക്കാൻ കഴിയുമെന്നതാണ് ഇതിന്റെ പ്രായോഗിക വശം.

ശ്രീ. പി. മമ്മിക്കുട്ടി: സർ, ആധുനികവൽക്കരണവുമായി ബന്ധപ്പെട്ട്

നടക്കുന്ന പ്രവൃത്തികളെ അഭിനന്ദിക്കുന്നു. ആധാരങ്ങൾ രജിസ്റ്റർ

ചെയ്യുകഴിഞ്ഞാൽ അതിന്റെ പോക്കുവരവ് ഉൾപ്പെടെയുള്ള തുടർനടപടികൾക്കും

മറ്റുമായി ഓഫീസുകളിൽ കയറി ഇറങ്ങേണ്ട അവസ്ഥയ്ക്ക് ഇത്തരം

പരിഷ്കരണങ്ങൾകൊണ്ട് പരിഹാരം കണ്ടെത്താൻ സാധിക്കുമോ?

ശ്രീ. രാമചന്ദ്രൻ കടന്നപ്പള്ളി: സർ, ഇത്തരം പരിഷ്കാര നടപടികൾ

ആവിഷ്കരിക്കുന്നതിന് ചില പ്രായോഗിക പരിമിതികളുണ്ട്. ആധാരം രജിസ്റ്റർ ചെയ്യുകഴിഞ്ഞാൽ പോക്കുവരവ് നടപടികൾക്കായുള്ള തുടർനടപടി റവന്യൂ-സർവ്വേ വകുപ്പുകളാണ് നടത്തേണ്ടത്. ഇതുവേണ്ടി ഒരാൾ ഒന്നിലധികം ഓഫീസുകളിൽ കയറി ഇറങ്ങേണ്ട സ്ഥിതിയുണ്ട്. ഈ പരിഷ്കാരങ്ങൾ പ്രാവർത്തികമാകുന്നതോടുകൂടി അതിന് പരിഹാരമാകും. നിലവിലുണ്ടായിരുന്ന ബുദ്ധിമുട്ടുകൾ കണക്കിലെടുത്ത് ആധുനികവൽക്കരണ നടപടികളുടെ ഭാഗമായി PEARL (Package for Effective Administration of Registration Laws) എന്ന സോഫ്റ്റ്‌വെയർ സംവിധാനത്തെ റവന്യൂ-സർവ്വേ വകുപ്പുകളുമായി സംയോജിപ്പിച്ചുകൊണ്ട് എല്ലാ സേവനങ്ങൾക്കും ഒരു പോർട്ടൽ എന്ന ആശയം നടപ്പാക്കുന്നു. കൂടാതെ ആധാരത്തോടൊപ്പം ഡിജിറ്റൽ രൂപത്തിലുള്ള സർവ്വേ സ്കെച്ചും ലഭ്യമാക്കാൻ പദ്ധതിയുണ്ട്. മൂന്ന് വകുപ്പുകളുടേയും സംയുക്താഭിമുഖ്യത്തിൽ പ്രസ്തുത പ്രവൃത്തിയുടെ പ്രാരംഭഘട്ട പ്രവർത്തനങ്ങൾ നടന്നുവരുന്നു. ഇതിനായി 264 ലക്ഷം രൂപയുടെ ഭരണാനുമതി നൽകിയിട്ടുണ്ട്. ഇത് പ്രാവർത്തികമാകുന്നതോടെ, ബഹുമാനപ്പെട്ട അംഗം സൂചിപ്പിച്ചതുപോലുള്ള പ്രയാസങ്ങൾ ഒഴിവാക്കപ്പെടുന്നതാണ്.

ശ്രീമതി കാനത്തിൽ ജമീല: സർ, സംസ്ഥാനത്തെ എത്ര രജിസ്ട്രാർ

ഓഫീസുകളിൽ ഇന്റർനെറ്റ് സേവനം ലഭ്യമാക്കിയിട്ടുണ്ട്?

ശ്രീ. രാമചന്ദ്രൻ കടന്നപ്പള്ളി: സർ, കേരളത്തിൽ ആകെയുള്ള 315 സബ്റജിസ്റ്റാർ ഓഫീസുകളിലും ഇന്റർനെറ്റ് സേവനം ലഭ്യമാക്കിയിട്ടുണ്ട്. കേന്ദ്രസർക്കാർ സ്ഥാപനമായ National Informatics Centre (NIC), Kerala State Electronics Development Corporation Limited (KELTRON), Bharat Sanchar Nigam Limited (BSNL), Kerala State IT Mission (KSITM) എന്നീ സ്ഥാപനങ്ങളുടെ സഹകരണത്തോടെയാണ് പ്രസ്തുത പദ്ധതി നടപ്പാക്കിയിരിക്കുന്നത്. അതുകൊണ്ടുതന്നെ ഇതിന്റെ ലഭ്യതയും പ്രയോജനക്ഷമതയും കൂടുതൽ ജനോപകരപ്രദമാകുന്നതാണ്.

ശ്രീ. ജി. സ്റ്റീഫൻ: സർ, സംസ്ഥാനത്ത് ഡിജിറ്റലൈസേഷനിലൂടെ വലിയ മാറ്റങ്ങൾ നടപ്പാക്കിയ വകുപ്പുകളിലൊന്നാണ് രജിസ്ട്രേഷൻ വകുപ്പ്. ആധാരങ്ങളുടെ രജിസ്ട്രേഷനുമായി ബന്ധപ്പെട്ട നിലവിലെ പോർട്ടലിൽ, ഇതുമായി ബന്ധപ്പെട്ട വിവിധ വകുപ്പുകളുടെ സേവനംകൂടി ലിങ്ക് ചെയ്യുന്നതിനുള്ള സംവിധാനം നടപ്പാക്കേണ്ടതുണ്ട്.

സബ്റജിസ്റ്റാർ ഓഫീസുകളിൽ രേഖകളുടെ കാര്യക്ഷമവും സുരക്ഷിതവുമായ സൂക്ഷിപ്പ് ഉറപ്പുവരുത്തേണ്ടത് അനിവാര്യമാണ്. ഇതുമായി

ബന്ധപ്പെട്ട് എന്തൊക്കെ നടപടികളാണ് നാളിതുവരെ വകുപ്പ് സ്വീകരിച്ചിട്ടുള്ളതെന്ന് വ്യക്തമാക്കാമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം

സൂചിപ്പിച്ചതുപോലെ രേഖകളുടെ സൂക്ഷിപ്പ്/സുരക്ഷിതത്വം ഉറപ്പുവരുത്തേണ്ടത് സർക്കാരിന്റെ ബാധ്യതയാണ്. ഇക്കാര്യം പരമപ്രദാനമാണെന്നത് കണക്കിലെടുത്ത് ആവശ്യമായ ശാസ്ത്രീയവും ഫലപ്രദവുമായ രീതികൾ ആവിഷ്കരിച്ചിട്ടുണ്ട്. റെക്കോർഡുകൾ സൂക്ഷിക്കുന്നതിന് ആധുനിക രീതിയിലുള്ള Racks/Compactor-കൾ സ്ഥാപിക്കുന്നതിനും രേഖകൾ ഡിജിറ്റൈസ് ചെയ്ത് സംരക്ഷിക്കുന്നതിനുമുള്ള നടപടികൾ സ്വീകരിച്ചുവരികയാണ്. ഇത്തരം സംവിധാനങ്ങളിലൂടെ സമയനഷ്ടം ഒഴിവാക്കി കാര്യങ്ങൾ വേഗത്തിൽ നിർവ്വഹിക്കാൻ സാധിക്കും.

ശ്രീ. മഞ്ഞളാംകുഴി അലി: സർ, 1987-നശേഷം രജിസ്റ്റർ ചെയ്ത

ആധാരങ്ങളിൽ വില കുറച്ചാണ് കാണിച്ചിട്ടുള്ളതെന്ന് അറിയിച്ചുകൊണ്ട്, അടുത്തകാലത്ത് മലപ്പുറം ജില്ലയിൽ ധാരാളം റവന്യൂ റിക്കവറി നോട്ടീസുകൾ വരുന്നതായി ശ്രദ്ധയിൽപ്പെട്ടു. ഓഡിറ്റ് രജിസ്ട്രാർ ഓഫീസിൽ നിന്നാണ് നോട്ടീസ് അയയ്ക്കുന്നത്. തൊട്ടടുത്ത സ്ഥലങ്ങളായ കോഴിക്കോട്, പാലക്കാട്

ജില്ലകളിൽ ഈ വിഷയവുമായി ബന്ധപ്പെട്ട നോട്ടീസുകളോ മറ്റ് രേഖകളോ ആർക്കും അയച്ചിട്ടില്ല. ഇക്കാര്യം പരിശോധിച്ച് വേണ്ട നടപടികൾ സ്വീകരിക്കാമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം സൂചിപ്പിച്ച വിഷയം അടിയന്തര പ്രാധാന്യത്തോടെ പരിശോധിച്ച് തക്കതായ നടപടി സ്വീകരിക്കുന്നതാണ്.

ശ്രീ. തോമസ് കെ. തോമസ്: സർ, കട്ടനാട്ടിലെ രജിസ്ട്രാർ ഓഫീസ് കെട്ടിടത്തിന്റെ മുന്നിൽ ഒരു പഴയ കെട്ടിടമുണ്ട്. ഏതുസമയത്തും ഇടിഞ്ഞുവീണ് അപകടമുണ്ടാകാൻ സാധ്യതയുള്ള രീതിയിലാണ് അത് നിലകൊള്ളുന്നത്. ഇത് അങ്ങയുടെ പരിധിയിൽപ്പെട്ടതാണോ; ഞാൻ പലതവണ അധികാരികളുടെ ശ്രദ്ധയിൽപ്പെടുത്തിയെങ്കിലും ഇതുവരെയും വേണ്ട നടപടി സ്വീകരിച്ചിട്ടില്ല. അതുകൊണ്ട് ഇക്കാര്യത്തിൽ അങ്ങയുടെ ഭാഗത്തുനിന്നുള്ള അടിയന്തരമായ ഇടപെടലുണ്ടാകുമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം സൂചിപ്പിച്ച വിഷയത്തിൽ, ടി കെട്ടിടം സംരക്ഷിക്കപ്പെടേണ്ടതാണോ അല്ലയോ എന്നതുസംബന്ധിച്ച് വ്യക്തമായി പരിശോധിച്ച് നടപടി സ്വീകരിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, രജിസ്ട്രേഷൻ വകുപ്പ് അഴിമതി

രഹിതമാക്കുന്നതിന് ചില നടപടികൾ സ്വീകരിച്ചതായി മാധ്യമങ്ങളിൽ നിന്നുമാറിയാൻ സാധിച്ചു. എന്നാൽ പ്രസ്തുത ഡിപ്പാർട്ടുമെന്റുമായി ബന്ധപ്പെട്ട് ധാരാളം ആക്ഷേപങ്ങളും ഉയർന്നുവരുന്നുണ്ട്. ഈ കാലഘട്ടത്തിൽ രജിസ്ട്രേഷൻ ഡിപ്പാർട്ടുമെന്റിൽ എത്ര റെയ്ഡുകൾ നടത്തിയിട്ടുണ്ട്; എത്രയാളുകളെ പ്രതിപ്പട്ടികയിൽ ഉൾപ്പെടുത്തിയിട്ടുണ്ട്; ആർക്കെങ്കിലുമെതിരെ ശിക്ഷാനടപടി സ്വീകരിച്ചിട്ടുണ്ടോ; ഇക്കാര്യങ്ങളുമായി ബന്ധപ്പെട്ട കൃത്യമായ കണക്ക് വിശദീകരിക്കാമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം സൂചിപ്പിച്ച

വിഷയം സംബന്ധിച്ച് മറുപടി നൽകാൻ മതിയായ രേഖകൾ അനിവാര്യമാണ്. ഇതുസംബന്ധിച്ച് പരിശോധിക്കാം. ഇത്തരം അപാകതകൾ ചൂണ്ടിക്കാണിച്ചാൽ ആവശ്യമായ പരിശോധന നടത്തി തുടർനടപടി സ്വീകരിക്കുന്നതാണ്.

ശ്രീ. അനൂപ് ജേക്കബ്: സർ, എറണാകുളം ജില്ലയിലെ ഹിൽ പാലസ്

മ്യൂസിയത്തിൽ നമ്മുടെ രാജ്യത്തിന്റെയും നാടിന്റെയും ചരിത്രം ഉൾപ്പെടുത്തിയുള്ള ലൈറ്റ് ആന്റ് സൗണ്ട് ഷോ സംവിധാനം ഏർപ്പെടുത്തുന്നതുമായി ബന്ധപ്പെട്ട കാര്യമാണ് ഞാനിവിടെ സൂചിപ്പിക്കുന്നത്. 2014 മുതൽ സർക്കാരിന്റെ

പരിഗണനയിലുള്ള പദ്ധതിയാണിത്. ഇത് നടപ്പാക്കുകയാണെങ്കിൽ ഇവിടേയ്ക്ക് കൂടുതൽ ടൂറിസ്റ്റുകളെത്തുകയും ഹിൽ പാലസിന്റെ വരമാനം വർദ്ധിക്കുകയും ചെയ്യും. പ്രസ്തുത പദ്ധതി നടപ്പാക്കാൻ സർക്കാർ തയ്യാറാകുമോ?

ശ്രീ. രാമചന്ദ്രൻ കടന്നപ്പള്ളി: സർ, ഞാനും ശ്രീ. അനൂപ് ജേക്കബും കുറച്ച് നാളുകൾക്കുമുമ്പ് ഹിൽ പാലസ് സന്ദർശിച്ച് അവിടെ നടപ്പാക്കേണ്ട നവീകരണപ്രവർത്തനങ്ങൾ സംബന്ധിച്ച് ചർച്ച ചെയ്യുകയും അതിൽ കുറച്ചുകാര്യങ്ങൾ പ്രാവർത്തികമാക്കുകയും ചെയ്തിട്ടുണ്ട്. ഇപ്പോൾ ബഹുമാനപ്പെട്ട അംഗം ചൂണ്ടിക്കാണിച്ച വിഷയത്തിൽ നേരിട്ട് പരിശോധന നടത്തി ബന്ധപ്പെട്ട ഉദ്യോഗസ്ഥരുമായി ആലോചിച്ച് ഉചിതമായ തീരുമാനമെടുക്കാം.

ശ്രീ. ജി. എസ്. ജയലാൽ: സർ, പൊതുജനങ്ങൾക്ക് മികച്ച സേവനം ലഭ്യമാക്കുന്നതിന് കഴിഞ്ഞ സർക്കാർ ആരംഭിച്ച അടിസ്ഥാന സൗകര്യ വികസന പ്രവർത്തനങ്ങൾ നന്നായി നടക്കുന്നുണ്ട്. 2019-ൽ ആരംഭിച്ച ചാത്തന്നൂർ മണ്ഡലത്തിലെ എല്ലാ സർക്കാർ ഓഫീസുകളും നവീകരിച്ച് ഐ.എസ്.ഒ. സർട്ടിഫിക്കേഷൻ വാങ്ങുന്ന പ്രവർത്തനത്തിന്റെ ഭാഗമായി എന്റെ മണ്ഡലത്തിലെ മുഴുവൻ സബ് രജിസ്ട്രാർ ഓഫീസുകളും ഒരുക്കോടി രൂപ എം.എൽ.എ. ഫണ്ടിൽ നിന്ന് ചെലവഴിച്ച് അടിസ്ഥാന സൗകര്യങ്ങൾ

ഒരുക്കിയിരിക്കുകയാണ്. എന്നാൽ കഴിഞ്ഞ അഞ്ചുവർഷമായി വകുപ്പിന്റെ പിന്തുണ ലഭിക്കാത്തതിനാൽ ഐ.എസ്.ഒ. സർട്ടിഫിക്കേഷൻ നേടിയെടുക്കാൻ സാധിച്ചിട്ടില്ല. വകുപ്പ് നടത്തുന്ന പ്രവർത്തനങ്ങൾ സമയബന്ധിതമായി നടപ്പിലാക്കി മണ്ഡലത്തിലെ മുഴുവൻ സബ് രജിസ്ട്രാർ ഓഫീസുകളും സ്റ്റാർട്ട് ഓഫീസായി പ്രഖ്യാപിക്കാൻ നടപടി സ്വീകരിക്കുമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട എം.എൽ.എ.

അദ്ദേഹത്തിന്റെ ഫണ്ട് ഉപയോഗിച്ചുകൊണ്ട് നടത്തിയ സേവനങ്ങൾക്ക് നന്ദി രേഖപ്പെടുത്തുന്നു. ടി വിഷയത്തിൽ ഞാൻ അദ്ദേഹത്തോടൊപ്പം നേരിട്ട് സ്ഥലം സന്ദർശിച്ച് പ്രശ്നങ്ങൾക്ക് പരിഹാരം കാണാനുള്ള അടിയന്തര നടപടികൾ സ്വീകരിക്കുന്നതാണ്.

ശ്രീ. എം. വിൻസെന്റ്: സർ, പതിനായിരത്തോളം Licensed

document writers, ഓരോ ഓഫീസിലും നാലുപേർ വച്ച് നാൽപ്പതിനായിരം കുടുംബങ്ങൾ ഈ മേഖലയിൽ പ്രവർത്തിക്കുകയും ജീവിക്കുകയും ചെയ്യുന്നുണ്ട്. നിലവിൽ നടപ്പിലാക്കാൻ ഉദ്ദേശിക്കുന്ന template പദ്ധതി വന്നുകഴിഞ്ഞാൽ ഓരോ വ്യക്തിക്കും അക്ഷയകേന്ദ്രത്തിൽ നേരിട്ടുപോയി അപേക്ഷ നൽകി അവരുടെ ആധാരങ്ങൾ രജിസ്റ്റർ ചെയ്യാൻ സാധിക്കും.

അതിനാൽ ഇത്രയധികം കുടുംബങ്ങളെ ബാധിക്കുന്ന വിഷയമെന്നുള്ള നിലയ്ക്ക് അവരുടെ തൊഴിൽ നഷ്ടപ്പെടാതെ തൊഴിൽ സംരക്ഷിക്കുന്നതിന് വേണ്ടിയുള്ള നടപടികൾ സ്വീകരിക്കുമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം

ചൂണ്ടിക്കാണിച്ചത് പ്രധാനപ്പെട്ട വിഷയം തന്നെയാണ്.

ആധുനികവൽക്കരണം എല്ലാ രംഗത്തും ഈ വർത്തമാനക്കാലത്ത് അനിവാര്യമാണെന്ന് മാത്രമല്ല അതാണ് നടന്നുകൊണ്ടിരിക്കുന്നത്.

അതുമൂലം ഈ രംഗത്ത് ഏതെങ്കിലും ജീവനക്കാർക്ക് തൊഴിൽ നഷ്ടപ്പെടുകയോ തെരുവാധാരമാകുമെന്നൊരു ഉത്കണ്ഠയുണ്ടാകേണ്ട

കാര്യമില്ല. ഈ പരിപാടി ത്വരിതപ്പെടുത്തുന്നതോടൊപ്പംതന്നെ അവരുടെ തൊഴിൽ സാധ്യതകൾക്ക് ഉറപ്പുനൽകിക്കൊണ്ട് തന്നെ തുടർ

നടപടികളുമായി മുന്നോട്ടുകൊണ്ടുപോകാനുള്ള പദ്ധതികളാണ് സംസ്ഥാന സർക്കാർ ആവിഷ്കരിക്കുന്നത്.

മലബാർ മേഖലയിലെ ടൂറിസം വികസന പദ്ധതികൾ

3 (*243) പ്രൊഫ. ആബിദ് ഹുസൈൻ തങ്ങൾ:

ഡോ. എം. കെ. മുനീർ:

ശ്രീ. പി. കെ. ബഷീർ:

ശ്രീ. എൻ. എ. നെല്ലിക്കുന്ന്: താഴെക്കാണുന്ന ചോദ്യങ്ങൾക്ക്

പൊതുമരാമത്ത്-വിനോദസഞ്ചാരം വകുപ്പുമന്ത്രി സദയം മറുപടി നൽകുമോ:

(എ) മലബാർ മേഖലയിലെ ടൂറിസം വികസനത്തിനായി എന്തെല്ലാം പദ്ധതികളാണ് നടപ്പിലാക്കി വരുന്നതെന്ന് വിശദമാക്കാമോ;

(ബി) ബേപ്പൂർ ടൂറിസം പദ്ധതിയുടേയും മലനാട്-മലബാർ റിവർ, ക്രൂയിസ് പദ്ധതിയുടേയും പ്രവർത്തന പുരോഗതി വ്യക്തമാക്കുമോ;

(സി) മലബാർ മേഖലയിൽ പുതുതായി ഏറ്റെടുക്കാൻ ഉദ്ദേശിക്കുന്ന ടൂറിസം പദ്ധതികൾ ഏതെല്ലാമാണ്; വിശദമാക്കുമോ?

പൊതുമരാമത്ത്-വിനോദസഞ്ചാരം വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ,

(എ) കേരളത്തെ ഒരു ടൂറിസം ഡെസ്റ്റിനേഷൻ എന്ന നിലയിൽ വികസിപ്പിക്കുന്നതിനാണ് ടൂറിസം വകുപ്പ് മുൻഗണന നൽകുന്നത്. ഇതിന്റെ ഭാഗമായി വിനോദ സഞ്ചാരികളുടെ വിന്യാസം സംസ്ഥാനത്താകെ തുല്യമാക്കുക എന്നതിന് ഊന്നൽ നൽകി പദ്ധതികൾ ആവിഷ്കരിച്ചുവരുന്നു.

മലബാർ മേഖലയിലേക്ക് എത്തുന്ന ആഭ്യന്തര വിദേശ വിനോദസഞ്ചാരികളുടെ എണ്ണം മറ്റിടങ്ങളെ അപേക്ഷിച്ച് വളരെ കുറവായ

സാഹചര്യത്തിൽ മലബാറിനെ ടൂറിസം ഭൂപടത്തിൽ അടയാളപ്പെടുത്താനുള്ള വ്യത്യസ്ത പദ്ധതികൾ ആവിഷ്കരിച്ചുവരുന്നു.

മലബാറിലെ ടൂറിസം കേന്ദ്രങ്ങൾ കണ്ടെത്തുകയും അവ വികസിപ്പിക്കുകയും ചെയ്യുന്ന പദ്ധതി വകുപ്പ് നടപ്പിലാക്കുന്നു. മലബാറിന്റെ പ്രത്യേകതകൾക്ക് അനുസരിച്ചുള്ള വ്യത്യസ്തങ്ങളായ പദ്ധതികളാണ് നടപ്പിലാക്കുന്നത്.

കോവിഡ് കാലഘട്ടത്തിൽ ടൂറിസം മേഖലയിലേയ്ക്ക് എത്തുന്ന സഞ്ചാരികൾക്ക് സുരക്ഷിത ടൂറിസം ഒരുക്കുന്നതിന് വാക്സിനേറ്റഡ് ടൂറിസം കേന്ദ്രങ്ങൾ എന്ന പദ്ധതി ആരംഭിച്ചത് വയനാട് ജില്ലയിൽനിന്നാണ്. വാക്സിനേറ്റഡ് ടൂറിസം കേന്ദ്രങ്ങൾ ഉള്ള ആദ്യ ജില്ലയായി വയനാട് മാറുകയും ചെയ്തു. ഈ പദ്ധതിക്ക് ലഭിച്ച സ്വീകാര്യതയും വയനാടിനെ കേന്ദ്രീകരിച്ച് നടത്തിയ കാമ്പയിനും വൻവിജയമായി മാറി.

2023-ലെ കണക്ക് പ്രകാരം വയനാട്ടിൽ 17,50,267 ആഭ്യന്തര സഞ്ചാരികൾ എത്തി. 2022-നേക്കാൾ 15.97 ശതമാനവും കോവിഡിന് മുമ്പുള്ളതിനേക്കാൾ 53.03 ശതമാനവും വർധനവാണ് വയനാട്ടിൽ മാത്രം ഉണ്ടായത്. നൂതനമായ പദ്ധതികളും പ്രചരണ പ്രവർത്തനങ്ങളും

വയനാടിനെ സഞ്ചാരികളുടെ ശ്രദ്ധാകേന്ദ്രമാക്കി മാറ്റി കഴിഞ്ഞു. ഏറ്റവും മികച്ച ഡ്രൈവ്-ഇൻ-ബീച്ചായ മുഴപ്പിലങ്ങാട് ബീച്ചിനെ പ്രധാന ഡെസ്റ്റിനേഷനായി ഉയർത്തുന്നതിന്റെ ഭാഗമായി കിഫ്ബി പദ്ധതി നടപ്പിലാക്കുന്നു. മുഴപ്പിലങ്ങാട് KTDC-യുടെ നക്ഷത്ര ഹോട്ടലിന്റെ നിർമ്മാണവും പുരോഗമിക്കുന്നുണ്ട്.

ടൂറിസം പ്രവർത്തനങ്ങൾ സജീവമാക്കുന്നതിന്റെ ഭാഗമായി വൈവിധ്യമാർന്ന ആഘോഷ പദ്ധതികൾക്ക് രൂപം നൽകിയിട്ടുണ്ട്. ബേപ്പൂർ വാട്ടർഫെസ്റ്റ് തുടർച്ചയായ മൂന്നാം വർഷത്തിലേയ്ക്ക് എത്തിയപ്പോൾ വിദേശ വിനോദസഞ്ചാരികളെ ആകർഷിക്കുന്ന ഒന്നായി മാറി. ബേക്കൽ ബീച്ച് ഫെസ്റ്റും തളിപ്പറമ്പിലെ ഹാപ്പിനസ് ഫെസ്റ്റിവലും ജനപങ്കാളിത്തം കൊണ്ട് ശ്രദ്ധേയമായി. പുതുവത്സര ആഘോഷത്തിന്റെ ഭാഗമായി കോഴിക്കോട് നഗരത്തെയും ഇത്തവണ ദീപാലംകൃതമാക്കി. ചാമ്പ്യൻസ് ബോട്ട് ലീഗ് പുനഃരാരംഭിച്ചപ്പോൾ മലബാറിലേക്കും വ്യാപിപ്പിച്ചു. കണ്ണൂർ, കോഴിക്കോട് ജില്ലകളിൽ ചാമ്പ്യൻസ് ബോട്ട് ലീഗിന്റെ ഭാഗമായി ചെറുവള്ളങ്ങളുടെ മത്സരം അരങ്ങേറി.

സാഹിത്യ-സാംസ്കാരിക പ്രവർത്തനങ്ങളെ കോർത്തിണക്കുന്ന ലിറ്റററി

സർക്യൂട്ട് കോഴിക്കോട്, മലപ്പുറം, പാലക്കാട് ജില്ലകളിലായാണ് വിഭാവനം ചെയ്തിരിക്കുന്നത്. വൈക്കം മുഹമ്മദ് ബഷീർ സ്റ്റാരക നിർമ്മാണത്തോടെ ലിറ്ററി സർക്യൂട്ട് പദ്ധതിക്ക് തുടക്കമായിരിക്കുകയാണ്.

തലശ്ശേരി പൈതൃക വികസന പദ്ധതിയിൽ ഉൾപ്പെടുത്തി കണ്ണൂർ, കോഴിക്കോട്, വയനാട് ജില്ലകളിലെ പൈതൃക കേന്ദ്രങ്ങളെ സംരക്ഷിക്കുന്നു. മുസരിസ് പൈതൃക പദ്ധതിയുടെ ഭാഗമായി പൊന്നാനിയിലും പദ്ധതികൾ നടപ്പിലാക്കി.

സാഹസിക ടൂറിസത്തിന്റെ സാധ്യതയും മലബാർ മേഖലയിൽ നിരവധി ഉണ്ട്. ജലസാഹസിക ടൂറിസത്തിന്റെ ഭാഗമായി വാട്ടർ സ്പോർട്സ് ഇവന്റുകൾ പ്രധാന നദികൾ കേന്ദ്രീകരിച്ച് നടന്നുവരുന്നു. ടൂറിസം മേഖലയിലെ ആദ്യ സർഫിംഗ് അക്കാദമി ഗോദീശ്വരം ബീച്ചിൽ ആരംഭിച്ചു. മലബാർ റിവർ ഫെസ്റ്റിവലിന്റെ ഭാഗമായും അഡ്വഞ്ചർ അക്കാദമിക്ക് രൂപം നൽകിയിട്ടുണ്ട്. ബീച്ചുകളിൽ ഫ്ലോട്ടിംഗ് ബ്രിഡ്ജ് പദ്ധതി കാസർഗോഡ്, കണ്ണൂർ, കോഴിക്കോട്, മലപ്പുറം ജില്ലകളിൽ നടപ്പിലാക്കിയിട്ടുണ്ട്.

ബേക്കലിനെ കൂടുതൽ പ്രചാരമുള്ള ഡെസ്റ്റിനേഷൻ ആക്കി മാറ്റാനുള്ള പ്രവർത്തനവും നടക്കുന്നുണ്ട്.

ബേക്കൽ ബീച്ച് പാർക്കിന്റെ നവീകരണം, ബേക്കൽ കോട്ടയ്ക്ക് സമീപത്തുള്ള പാർക്കിംഗ് ബേയുടെ വിപുലീകരണം മുതലായ പ്രവർത്തനം വിനോദസഞ്ചാര വികസനത്തിന്റെ ഭാഗമായി ചെയ്തുവരുന്നു. ബേക്കൽ ഡെസ്റ്റിനേഷന്റെ പ്രചരണത്തിനായി പരിപാടികൾ സംഘടിപ്പിച്ച് വരുന്നു. ബേക്കലിൽ നിലച്ചുപോയ റിസോർട്ട് നിർമ്മാണം ഉദുമ പഞ്ചായത്തിലെ മലാംകുന്നിൽ പുനരാരംഭിച്ചു. 2024 അവസാനത്തോടുകൂടി താജിന്റെ സെലക്ഷൻ ബ്രാൻഡിൽ പ്രവർത്തനം ആരംഭിക്കും. ചെമ്മനാട് പഞ്ചായത്തിൽ ചെമ്പരിക്കയിലെ റിസോർട്ട് സൈറ്റ് പാട്ടകരാറിൽനിന്നും തിരിച്ചെടുത്തു റീടെൻഡർ ചെയ്തു. അജാനൂർ പഞ്ചായത്തിലെ കൊളവയലിലെ റിസോർട്ട് സൈറ്റ് ടെൻഡർ ചെയ്ത് പാട്ടക്കരാർ വ്യവസ്ഥയിൽ നൽകുന്നതിനുള്ള നടപടി ക്രമങ്ങൾ പൂർത്തിയാക്കിവരുന്നു.

KTDC-യുടെ നേതൃത്വത്തിൽ ബേക്കലിൽ കാരവാൻ പാർക്ക് നിർമ്മിക്കാൻ തീരുമാനിച്ചിട്ടുണ്ട്. കൂടുതൽ ഫെസിലിറ്റി സാധ്യമാക്കാൻ എയർസ്ട്രിപ്പ് നിർമ്മിക്കാനുള്ള പദ്ധതി പരിഗണനയിൽ ഉണ്ട്.

ഗതാഗത വകുപ്പിന്റെ 14-09-2023-ലെ സ.ഉ.

(സാധാ)നം.377/2023/TRANS പ്രകാരം, ഇടുക്കി, വയനാട്, കാസർഗോഡ്

ജില്ലകളിൽ എയർ സൂപ്പ് നിർമ്മിക്കുന്നതിനായി ഫീസിബിലിറ്റി പഠനം നടത്തുന്നതിന് ഏജൻസിയെ കണ്ടെത്തുന്നതിന് Project Management Consultancy (PMC) ആയി കേരള റെയിൽ ഡവലപ്മെന്റ് കോർപ്പറേഷൻ ലിമിറ്റഡിനെ (KRDCL)-നെ ചുമതലപ്പെടുത്തിയിട്ടുണ്ട്.

സംസ്ഥാന സർക്കാരിന്റെ മുൻകൈയിൽ കേന്ദ്രത്തിന്റെകൂടി സഹായത്തോടെ മലബാറിലെ പ്രധാന നദികളെ ഉൾപ്പെടുത്തിക്കൊണ്ട് കണ്ണൂർ കാസർഗോഡ് ജില്ലകളിലെ ടൂറിസം സാധ്യതകൾ പ്രയോജനപ്പെടുത്തി നടപ്പാക്കി വരുന്ന പദ്ധതിയാണ് മലനാട്-മലബാർ റിവർ ക്രൂയിസ് പദ്ധതി.

പദ്ധതി പൂർത്തിയാകുമ്പോൾ ഈ പ്രദേശങ്ങളിലുള്ള ടൂറിസം സാധ്യതകൾ പരമാവധി പ്രയോജനപ്പെടുത്താനാവുമെന്നും ബോട്ടിംഗും മറ്റ് അനുബന്ധ സൗകര്യങ്ങളുടെ സജ്ജീകരണം എന്നിവയിലൂടെയും നിരവധി തൊഴിലവസരങ്ങൾ നേരിട്ടും അല്ലാതെയും ലഭ്യമാകുമെന്നാണ് പ്രതീക്ഷിക്കുന്നത്.

മലബാർ മേഖലയിൽ ഉത്തരവാദിത്ത ടൂറിസം മിഷൻ വിവിധ പദ്ധതികൾ നടപ്പാക്കിവരുന്നു. കേരളത്തിലെ ഇതര പ്രദേശങ്ങൾക്കൊപ്പം

വയനാട് ജില്ലയിലെ ചേകാടി, കാസർഗോഡ് ജില്ലയിലെ വലിയപറമ്പ, കോഴിക്കോട് ജില്ലയിലെ കടലുണ്ടി, കണ്ണൂർ ജില്ലയിലെ പിണറായി, അഞ്ചരക്കണ്ടി എന്നിവിടങ്ങളിൽ സ്ട്രീറ്റ് പദ്ധതി നടപ്പാക്കിവരുന്നു. ഇതിന് പുറമെ വില്ലേജ് ലൈഫ്, കൾച്ചറൽ ക്യൂസീൻ, അഗ്രി ടൂറിസം തുടങ്ങി വിവിധ പാക്കേജുകളും സ്ത്രീ സൗഹാർദ്ദ വിനോദസഞ്ചാര പദ്ധതിയും കേരളത്തിലെ പ്രദേശങ്ങൾക്കൊപ്പം മലബാർ മേഖലയിൽ നടത്തിവരുന്നു.

ടൂറിസം പ്രവർത്തനങ്ങളിൽ ഓട്ടോറിക്ഷകളെ കൂടി ഉൾപ്പെടുത്തുന്നതിന്റെ ഭാഗമായി ടൂക് ടൂക് പദ്ധതിക്ക് വയനാട് ജില്ലയിൽ തുടക്കം കുറിച്ചിട്ടുണ്ട്. ഇതിനുപുറമെ ടൂറിസം ഇൻവെസ്റ്റ്മെന്റ് മീറ്റിംഗും മികച്ച പ്രതികരണം മലബാറിലെ പദ്ധതികൾക്ക് ലഭിച്ചു.

(ബി) മലബാറിലെ പ്രധാന നദികളെ കോർത്തിണക്കി ആവിഷ്കരിച്ച ടൂറിസം പദ്ധതിയാണ് മലബാർ റിവർക്രൂയിംഗ് പദ്ധതി. കേന്ദ്ര സർക്കാരിന്റെയും സംസ്ഥാന സർക്കാരിന്റെ സാമ്പത്തിക സഹായത്തോടെയും പദ്ധതികൾ ആവിഷ്കരിച്ച് നടപ്പിലാക്കിവരുന്നു. ഇതിൽ സംസ്ഥാന പദ്ധതിയിൽ ഉൾപ്പെടുത്തി അനുവദിച്ച 17 പദ്ധതികൾ പൂർത്തീകരിച്ചിട്ടുണ്ട്. കണ്ണൂർ ജില്ലയിൽ 6 നിയോജകമണ്ഡലങ്ങളിലായി 14

പദ്ധതികളും (തലശ്ശേരി, ധർമ്മടം, കൂത്തുപറമ്പ്, പയന്നൂർ, തളിപ്പറമ്പ്, കല്ലയാശ്ശേരി) കാസറഗോഡ് ജില്ലയിലെ തൃക്കരിപ്പൂർ നിയോജകമണ്ഡലത്തിൽ 3 പദ്ധതികളും പൂർത്തീകരിച്ചിട്ടുണ്ട്.

സംസ്ഥാന സർക്കാരിന്റെ സാമ്പത്തിക സഹായത്തോടെ വിവിധ പ്രദേശങ്ങളിലെ 14 ബോട്ട് ടെർമിനലുകളുടെ നിർമ്മാണം പൂർത്തീകരിച്ചിട്ടുണ്ട്. കണ്ണൂർ ജില്ലയിലെ മാൻഗ്രോവ് ക്രൂയിസിൽ ഉൾപ്പെടുത്തി കുപ്പം-പഴയങ്ങാടി ക്രൂയിസ് റൂട്ട്, തെയ്യം ക്രൂയിസിൽ ഉൾപ്പെടുത്തി പഴയങ്ങാടി-വളപ്പട്ടണം ക്രൂയിസ് റൂട്ട്, തെക്കമ്പാട് ഐലന്റ്, മുത്തപ്പൻ & മലബാർ ക്രൂയിസ് സർക്യൂട്ടിൽ ഉൾപ്പെടുത്തി വളപ്പട്ടണം-മുനമ്പ്കടവ് ക്രൂയിസ് റൂട്ട്, പാമ്പുരുത്തി ഐലന്റ്, മുനമ്പ്കടവ് എന്നീ പ്രദേശങ്ങളിലാണ് പ്രവൃത്തികൾ നടത്തിയിട്ടുള്ളത്. പദ്ധതികൾ പൂർണ്ണമായും പ്രയോജനപ്പെടുത്താൻ കഴിയുന്ന തരത്തിൽ തുടർപരിപാടികൾ ആവിഷ്കരിച്ചുവരുന്നു.

പങ്കാളിത്ത ടൂറിസം വികസനം പ്രക്രിയയിലൂടെ 4 വർഷക്കാലം കൊണ്ട് ഘട്ടം ഘട്ടമായി ബേപ്പൂരിനെ അന്താരാഷ്ട്ര വിനോദസഞ്ചാര കേന്ദ്രമാക്കി മാറ്റുക എന്ന ലക്ഷ്യത്തോടെ 2021-22 സാമ്പത്തിക വർഷം

ആരംഭിച്ച പദ്ധതിയാണ് ബേപ്പൂർ സമഗ്ര ഉത്തരവാദിത്ത ടൂറിസം പദ്ധതി. പദ്ധതിയുടെ ഭാഗമായി 300-ലധികം പേർക്ക് തൊഴിൽ പരിശീലനങ്ങൾ നൽകിയും വിവിധ പാക്കേജുകൾ തയ്യാറാക്കിയും ടൂറിസ്റ്റുകളെ എത്തിക്കുന്നതിനായി പ്രചാരണ വീഡിയോകൾ ഇംഗ്ലീഷ്, ഹിന്ദി, മലയാളം ഭാഷകളിൽ തയ്യാറാക്കി റിലീസ് ചെയ്തിട്ടുണ്ട്. കേരളത്തിലെ ആദ്യത്തെ ആർ.ടി. ക്ലബ്ബ് ബേപ്പൂരിൽ രൂപീകരിക്കുകയും ഇ-ബുക്ക് പുറത്തിറക്കുകയും ചെയ്തിട്ടുണ്ട്.

ആർ.ടി. മിഷൻ യൂണിറ്റുകൾക്ക് അവരുടെ ഉൽപ്പന്നങ്ങൾ വിപണനം നടത്തുന്നതിനായി ഓൺലൈനായും വിവിധ പ്രദർശന മേളകൾ, ഹോട്ടൽ/റിസോർട്ടുകളിൽ പ്രദർശന വിപണന കൗണ്ടറുകൾ ഏർപ്പെടുത്തിക്കൊണ്ടും സൗകര്യമൊരുക്കി നൽകുന്നു. പദ്ധതിയുടെ ഭാഗമായി 2023 ഡിസംബർ 26 മുതൽ 30-വരെ ബേപ്പൂർ ആർ.ടി. ആൻഡ് ടെക്സ്റ്റൈൽ ആർട്ട്ഫെസ്റ്റ് സംഘടിപ്പിച്ചു. കടലുണ്ടിയെ പൂർണ്ണമായും ഗ്രീൻ ഡെസ്റ്റിനേഷൻ ആക്കി മാറ്റുന്നതിനുള്ള പ്രവർത്തനങ്ങളും നടന്നുവരുന്നു.

(സി) മലബാർ മേഖലയിൽ ടൂറിസം കേന്ദ്രങ്ങളുടെ അടിസ്ഥാന സൗകര്യ വികസന പദ്ധതികൾ, മാർക്കറ്റിംഗ്

പദ്ധതികൾ എന്നിവ ഏറ്റെടുക്കാൻ ആലോചിക്കുന്നുണ്ട്.

ബേക്കൽ ടൂറിസം സാധ്യതകളെ വികസിപ്പിക്കുന്നതിന്റെ ഭാഗമായി ബേക്കൽ ടൂറിസം വില്ലേജ് പദ്ധതി ആരംഭിക്കുന്നതിന് തീരുമാനിച്ചിട്ടുണ്ട്. അനുഭവവേദ്യ ടൂറിസത്തിന് പ്രാധാന്യം നൽകിക്കൊണ്ടാണ് പദ്ധതി നടപ്പിലാക്കുന്നതിന് ഉദ്ദേശിക്കുന്നത്. 32 ഏക്കർ സ്ഥലത്താണ് പദ്ധതി തയ്യാറാക്കുന്നത്. ലിറ്ററി സർക്യൂട്ടിന്റെ അടുത്തുപുറം പ്രവർത്തനങ്ങളിൽ മലപ്പുറം, പാലക്കാട് ജില്ലകളിലെ കേന്ദ്രങ്ങളെ ഉൾപ്പെടുത്തിയിട്ടുണ്ട്.

കേന്ദ്ര ടൂറിസം മന്ത്രാലയം സ്വദേശ് ദർശൻ 2.0 സ്കീമിൽ ഉൾപ്പെടുത്തി കേരളത്തിൽ അനുവദിച്ച രണ്ട് പദ്ധതികളിൽ ഒരേണ്ണം മലബാർ മേഖലയിൽ നിന്നാണ്: ബേപ്പൂർ (കോഴിക്കോട്). ഇതിന്റെ പ്രാരംഭ നടപടികൾ പുരോഗതിയിലാണ്.

കൂടാതെ സ്വദേശ് ദർശൻ ഉപപദ്ധതിയായ 'ചലഞ്ച് ബേസ്ഡ് ഡെസ്റ്റിനേഷൻ ഡവലപ്മെന്റ് സ്കീമിൽ മലബാർ മേഖലയിൽനിന്നുള്ള ചുവടെ ചേർത്ത നിർദ്ദേശങ്ങൾ കേന്ദ്ര വിനോദ സഞ്ചാര മന്ത്രാലയത്തിന് സമർപ്പിച്ചിട്ടുണ്ട്:

1. തലശേരി കണ്ണൂർ (സ്റ്റീരിച്ചർ)

2. പിണറായി, കണ്ണൂർ & കൽപ്പാത്തി, പാലക്കാട് (ഹെറിറ്റേജ് & കൾച്ചർ)

3. കോഴിക്കോടും കണ്ണൂരും അടക്കമുള്ള ജില്ലകളിലായി സസ്റ്റെയ്നബിൾ മാൻഗ്രോവ് ഇക്കോടൂറിസം പ്രോജക്ട്, കൂടരഞ്ഞി (കോഴിക്കോട്) & കമ്യൂണിറ്റി ബേസ്ഡ് ഇക്കോടൂറിസം ഇൻ പരമ്പിക്കുളം ടൈഗർ റിസർവ്, പാലക്കാട് (ഇക്കോടൂറിസം & അമൃത് ധരോഹർ സൈറ്റ്).

സിബിഎല്ലിന്റെ ഭാഗമായ വള്ളംകളി കൂടുതൽ ജില്ലകളിലേക്ക് വ്യാപിപ്പിക്കുന്നതിനുള്ള പരിശോധന നടത്തുന്നുണ്ട്. പാലക്കാട്, മലപ്പുറം, കോഴിക്കോട് എന്നിവിടങ്ങളിൽ ജില്ലാ കേന്ദ്രത്തിൽ ഒരു ടൂറിസം പദ്ധതി ആവിഷ്കരിക്കുന്നതും പരിഗണനയിൽ ഉണ്ട്. ടൂറിസം ഇൻവെസ്റ്റേഴ്സ് മീറ്റിൽ പരിഗണനയ്ക്കുവന്ന പദ്ധതികൾ പ്രായോഗികത പരിശോധിച്ച് നടപ്പിൽ വരുത്തുന്നതിനുള്ള ശ്രമങ്ങളും നടത്തുന്നു.

പ്രൊഫ. ആബിദ് ഹുസൈൻ തങ്ങൾ: സർ, കേരളത്തിന്റെ സമ്പദ് വ്യവസ്ഥയിൽ ടൂറിസം വളരെ പ്രാധാന്യമേറിയ പ്രവർത്തനങ്ങൾ നടത്തുന്നു എന്നത് സന്തോഷകരമാണ്. അങ്ങ് ഇവിടെ ലിറ്റററി ടൂറിസത്തെക്കുറിച്ച് പറഞ്ഞു. വൈക്കം മുഹമ്മദ് ബഷീർ അടക്കമുള്ള ഒട്ടനവധി പ്രഗത്ഭരായ

സാഹിത്യ പ്രതിഭകൾക്ക് ജന്മം നൽകിയവരുടെ നാടാണ് മലബാർ. മലപ്പുറം, കോഴിക്കോട്, പാലക്കാട് തുടങ്ങിയ മലബാർ മേഖലകളിലെ ആളുകളെ ഉൾപ്പെടുത്തിക്കൊണ്ടുള്ള ലിറ്റററി സർക്യൂട്ട് ടൂറിസം ആരംഭിക്കുമെന്ന് അങ്ങ് പറഞ്ഞു. അതുമായി ബന്ധപ്പെട്ട് നടപ്പിലാക്കാൻ ഉദ്ദേശിക്കുന്ന പദ്ധതികളെക്കുറിച്ചും അവയുടെ പ്രവർത്തനങ്ങളെക്കുറിച്ചും വിശദീകരിക്കാമോ?

ശ്രീ. പി. എ. മുഹമ്മദ് റിയാസ്: സർ, മലബാർ ലിറ്റററി സർക്യൂട്ട് രണ്ടാം ഘട്ട വികസന പദ്ധതി മലപ്പുറം, തിരൂർ, തിരുനാവായ, തൃത്താല എന്നീ മേഖലകളെ ഉൾപ്പെടുത്തുന്നു. തൃശ്ശൂർ-തിരൂർ, വള്ളത്തോൾ മെമ്മോറിയൽ-തിരുനാവായ അതുപോലെ തൃത്താല അക്കിത്തം മന, എം.ടി.യുടെ തറവാട്, മാമാങ്കം നടന്ന നിളയുടെ തീരം തുടങ്ങി ഇവിടെയൊക്കെ ടി പദ്ധതികൾ നിലവിലുണ്ട്. പദ്ധതിയുടെ ഭാഗമായി മേൽപ്പറഞ്ഞ സ്ഥലങ്ങളിൽ പ്രത്യേക ലിറ്റററി സർക്യൂട്ടിന്റെ ഭാഗമായുള്ള ബ്രാന്റിംഗ്, ലാൻഡ് സ്കേപ്പിംഗ്, സൈനേജ് ബോർഡുകൾ, ടൂറിസ്റ്റ് അമിനിറ്റി സെന്റർ ഇന്ററാക്ഷൻ സോണുകൾ എന്നിവ നിലവിൽവരും. അതുപോലെ ലിറ്റററി സർക്യൂട്ട് രണ്ടാം ഘട്ടം കൂടുതൽ വ്യാപിപ്പിക്കാനാണ് പൊതുവെ

ഉദ്ദേശിക്കുന്നത്.

പ്രൊഫ. ആബിദ് ഹസൈൻ തങ്ങൾ: സർ, രാജ്യാന്തര പ്രശസ്തി

ആർജ്ജിച്ച കോട്ടയ്ക്കൽ ആദ്യവൈദ്യശാല അടക്കം മലബാറിൽ ഒരുപാട് ആയുർവ്വേദ രംഗത്ത് പ്രവർത്തിക്കുന്ന പ്രശസ്തമായ സ്ഥാപനങ്ങളുണ്ട്. അതോടൊപ്പംതന്നെ മലബാറിൽ വ്യത്യസ്ത മതവിഭാഗങ്ങളുടെ പ്രശസ്തമായ ആരാധനാലയങ്ങളുണ്ട്. ഒട്ടേറെ വിദേശികൾ സഞ്ചാരത്തിനും ആയുർവ്വേദ ചികിത്സയ്ക്കുമായി വരുന്നുണ്ട്. ഇതിനെയൊക്കെ പരസ്പരം ബന്ധപ്പെടുത്തിക്കൊണ്ട് ഹെൽത്ത് ആൻഡ് പിൾഗ്രിമേജ് ടൂറിസം ഉപയോഗപ്പെടുത്താനുള്ള സാധ്യത കാണുന്നുണ്ട്. അവ ഉപയോഗപ്പെടുത്താൻ ടൂറിസം ഡിപ്പാർട്ട്മെന്റ് തയ്യാറാകുമോ?

ശ്രീ. പി. എ. മുഹമ്മദ് റിയാസ്: സർ, ലോകത്തിന്റെ ട്രെന്റ്

മനസ്സിലാക്കിക്കൊണ്ടുള്ള വിഷയമാണ് ബഹുമാനപ്പെട്ട അംഗം മുന്നോട്ട് വച്ചത്. സംസ്ഥാന സർക്കാർ ഇതിനുവേണ്ടി ചില കാര്യങ്ങൾ ചെയ്തുവരുന്നുണ്ട്. കോവിഡിനുശേഷം പൊതുവെ വെൽനെസ് ടൂറിസത്തിന്റെ സാധ്യത വളരെയേറെ വർദ്ധിച്ചിരിക്കുകയാണ്. പ്രത്യേകിച്ച് നമ്മുടെ കേരളത്തിലേക്ക് വിദേശികൾ ചികിത്സയ്ക്ക് ആയുർവ്വേദം മാത്രമല്ല എല്ലാ

നിലയിലും ചികിത്സ തേടിവരുന്നു. വെൽനെസ് ടൂറിസത്തിന്റെ സാധ്യത കണക്കിലെടുത്തുകൊണ്ട് ആരോഗ്യവകുപ്പുമന്ത്രിയുമായി ഒരു പ്രാഥമിക ചർച്ച നടത്തിക്കഴിഞ്ഞു. ആ സാധ്യത ഉപയോഗപ്പെടുത്തുമ്പോൾ കോട്ടയ്ക്കിലിനെയാണ് പ്രധാനപ്പെട്ട കേന്ദ്രങ്ങളിൽ ഒന്നായി നമ്മൾ കാണേണ്ടത്. വളരെ നല്ല നിലയിൽ നമുക്ക് നടപ്പിലാക്കണം. ഭരണകക്ഷിയും പ്രതിപക്ഷവുമെല്ലാം ചർച്ച ചെയ്തുകൊണ്ട് നമുക്ക് വെൽനെസ് ടൂറിസത്തിന്റെ സാധ്യതയെ വളരെ ഫലപ്രദമായി നമ്മുടെ സംസ്ഥാനത്ത് നടപ്പിലാക്കാൻ ഭാവിയിൽ തയ്യാറാകുന്ന സ്ഥിതിയുണ്ടാകും.

ഡോ. എം. കെ. മുനീർ ചുമതലപ്പെടുത്തിയതുപ്രകാരം

(ശ്രീ. കെ. പി. എ. മജീദ്): സർ, കോവിഡിനുശേഷം ആഭ്യന്തര ടൂറിസം വളരെ വളർന്നുവന്നിട്ടുണ്ട്. പലയിടങ്ങളിലും കുട്ടികളും ഫാമിലിയുമായും വന്നുകൊണ്ടിരിക്കുന്നു. പക്ഷേ പല സ്ഥലങ്ങളിലും ആവശ്യമായ സുരക്ഷാ സംവിധാനങ്ങൾ ഇല്ലാത്തതു കാരണം ധാരാളം ആളുകൾ മുങ്ങിമരിക്കുന്ന സാഹചര്യം ഉണ്ടാവുന്നു. അങ്ങനെയുള്ള കേന്ദ്രങ്ങൾ കണ്ടെത്തി അവിടെ സുരക്ഷിതമായ സൗകര്യങ്ങൾ ഉറപ്പാക്കുന്നതിനുവേണ്ടി എന്ത് നടപടികൾ സ്വീകരിക്കാനാണ് ഗവൺമെന്റ് ഉദ്ദേശിക്കുന്നത്?

ശ്രീ. പി. എ. മുഹമ്മദ് റിയാസ്: സർ, ഇത്തരം സംഭവങ്ങൾ നമ്മുടെ സംസ്ഥാനത്ത് താരതമ്യേന കുറവാണ്. പക്ഷേ എന്നാലും ടി വിഷയം ഇല്ലാതാക്കാനുള്ള ശ്രമമാണ് നമ്മൾ നടത്തേണ്ടത്. വിനോദ സഞ്ചാരികളുടെ സുരക്ഷ ഉറപ്പാക്കുന്ന, വെള്ളത്തിൽ അകപ്പെടുന്നവരെ രക്ഷിക്കുക എന്നത് ഒരുപാട് റിസ്കുള്ള ജോലിയാണ്. റിസ്കുള്ള ജോലിയായതിനാൽ ലൈഫ് ഗാർഡുകളുടെ കുടുംബത്തിന്റെ ഉത്തരവാദിത്വം ഉറപ്പുവരുത്താനും നമുക്ക് കഴിയണം. ഇന്ത്യയിൽ ആദ്യമായി personal accident insurance scheme ലൈഫ് ഗാർഡുകൾക്കുവേണ്ടി നടപ്പിലാക്കാൻ പോകുന്ന സന്തോഷവിവരം സഭയെ അറിയിക്കാൻ ഞാൻ ആഗ്രഹിക്കുന്നു. വിശദാംശങ്ങളിലേയ്ക്ക് ഞാൻ കടക്കുന്നില്ല. പ്രീമിയം തുക ഡി.ടി.പി.സി.-കൾ മുഖേന അടയ്ക്കുന്നതിനാണ് തീരുമാനിച്ചിട്ടുള്ളത്. ഈ സ്കീം നല്ല നിലയിൽ നമ്മുടെ സംസ്ഥാനത്ത് നടപ്പിലാക്കാം.

ശ്രീ. പി. കെ. ബഷീർ ചുമതലപ്പെടുത്തിയതുപ്രകാരം

(ശ്രീ. പി. അബ്ദുൽ ഹമീദ്): സർ, ടൂറിസം മേഖലയിലും കമ്മ്യൂണിറ്റി റിസർവ് മേഖലയിലും പരിസ്ഥിതി ആഘാത പ്രവർത്തനങ്ങൾ ഒഴിവാക്കുന്നതിന് സൗരോർജ്ജ ബോട്ടുകൾ, ഇ-ബോട്ടുകൾ കൊണ്ടുവരുന്നതിന് സർക്കാർ

മുൻകൈയെടുക്കുമോ; അത്തരത്തിൽ ടൂറിസം സാധ്യതയുള്ള കമ്മ്യൂണിറ്റി റിസർവ് മേഖലയായ വള്ളിക്കുന്ന് നിയോജകമണ്ഡലത്തിലെ വള്ളിക്കുന്ന്, കടലുണ്ടി എന്നിവിടങ്ങളിൽ സൗരോർജ്ജ ബോട്ടുകൾ ഉപയോഗിക്കുന്നതിന് അനുമതി നൽകാമോ?

ശ്രീ. പി. എ. മുഹമ്മദ് റിയാസ്: സർ, തീർച്ചയായും പരിഗണിക്കാവുന്ന വിഷയമാണ്. ഇത് മറ്റൊരു വകുപ്പുമായി ബന്ധപ്പെട്ടുള്ളതാണ്. ഇക്കാര്യത്തിൽ ഇതിനകം ഒരു തവണ ചർച്ച നടത്തി കഴിഞ്ഞിട്ടുണ്ട്. ആയത് ചർച്ച ചെയ്ത് യാഥാർത്ഥ്യമാക്കാൻ സാധിക്കുമോയെന്ന് പരിശോധിക്കാം.

ശ്രീ. എൻ. എ. നെല്ലിക്കുന്ന്: സർ, കാസർഗോഡ് നഗരസഭയിലെ തളങ്കര ടൂറിസത്തിന് സാധ്യതയുള്ള പ്രദേശമാണ്. പുഴയും കടലും ഒത്തുചേരുന്ന പ്രകൃതി രമണീയമായ സ്ഥലം. ഇവിടെ ടൂറിസം പാർക്ക് യാഥാർത്ഥ്യമാക്കാൻ തുറമുഖ വകുപ്പിന്റെ കീഴിൽ പ്രാരംഭ നടപടികൾ ആരംഭിച്ചിരുന്നു. മുൻ തുറമുഖ വകുപ്പുമന്ത്രിയുടെ സാന്നിധ്യത്തിൽ ഇതുമായി ബന്ധപ്പെട്ട ഒരു പ്രസന്റേഷൻ കളക്ട്രേറ്റിൽ നടത്തിയിരുന്നു. ടൂറിസം വകുപ്പ് ഇതുമായി ബന്ധപ്പെട്ട് തുടർനടപടികൾ സ്വീകരിച്ചിട്ടുണ്ടോയെന്ന്

വ്യക്തമാക്കാമോ?

ശ്രീ. പി. എ. മുഹമ്മദ് റിയാസ്: സർ, കാസർഗോഡ് ഈ പദ്ധതി യാഥാർത്ഥ്യമാക്കാൻ എന്ത് ചെയ്യാൻ സാധിക്കുമെന്ന് പരിശോധിക്കാം. പൊതുവെ മലബാറിലെ ടൂറിസമെടുത്ത് പരിശോധിച്ചാൽ ഈ ഗവൺമെന്റ് അധികാരമേറ്റ ശേഷം നടത്തിയ പഠനത്തിൽ ഞെട്ടിക്കുന്ന വിവരങ്ങളാണ് പുറത്തുവന്നത്. കേരളത്തിലേയ്ക്ക് വരുന്ന ആഭ്യന്തര സഞ്ചാരികളിലും വിദേശ സഞ്ചാരികളിലും വെറും 6% മാത്രമാണ് മലബാറിലേയ്ക്ക് വരുന്നത്. 100 പേരിൽ ആറ് പേരാണ് തൃശ്ശൂർ മുതൽ കാസർഗോഡ് വരെ വരുന്നത്. ഇത് പരിഹരിക്കപ്പെടേണ്ട പ്രശ്നമാണ്. അത് പരിഹരിക്കപ്പെടേണ്ട പ്രശ്നമാണെന്ന് പറയുമ്പോൾ, അത് കേരള ടൂറിസത്തിന് ഗുണകരമാണ്. മലബാറിന്റെ പ്രദേശിക താൽപ്പര്യമായി അതിനെ കാണേണ്ടതില്ല. മലബാറിലെ ടൂറിസം വിജയിച്ചാൽ കേരളത്തിലെ ടൂറിസത്തിന് അതിന്റെ വികാസമുണ്ടാകും. 2021-ലെ എൽ.ഡി.എഫ്-ന്റെ പ്രകടന പത്രികയിലെ 108-മത്തെ പോയിന്റിന് പറയുന്നത് മലബാറിലെ ടൂറിസ്റ്റ് കേന്ദ്രങ്ങളുടെ വികസനത്തിന് മുൻഗണന നൽകുമെന്നതാണ്. ജനങ്ങൾ ഇതിനെ വലിയ പ്രതിക്ഷയോടുകൂടിയാണ് കതോർത്തതും അതിനെക്കുറിച്ചുള്ള

പ്രചാരണത്തിന്റെ ഭാഗമാകുകയും ചെയ്തു. കാരണം പ്രകടന പത്രികയിൽ പഠിപ്പിക്കാൻ പറ്റാത്ത കാര്യങ്ങൾ എന്തോക്കെ, നടപ്പിലാക്കുന്നത് എന്തോക്കെയാണ് അറിയാത്ത സ്ഥിതി നേരത്തെയുണ്ടായിരുന്നു. 2016-ലെ എൽ.ഡി.എഫ്.-ന്റെ പ്രകടന പത്രികയുടെ പ്രത്യേകത ഓരോ വർഷവും പഠിപ്പിക്കാൻ പറ്റാത്ത കാര്യങ്ങൾ നടപ്പിലാക്കിയെന്ന് മാത്രമല്ല 2021-ൽ പ്രകടന പത്രികയിൽ പഠിപ്പിക്കാൻ പറ്റാത്ത 600 കാര്യങ്ങളിൽ 592 കാര്യങ്ങൾ നടപ്പിലാക്കിയത് എണ്ണിയെണ്ണി ജനങ്ങളോട് പറയാൻ സാധിച്ചുവെന്നതാണ്. അതുകൊണ്ടുതന്നെ 2021-ലെ പ്രകടന പത്രികയിലെ 900 കാര്യങ്ങളിൽ 108-മത്തെ കാര്യമായ മലബാറിന്റെ ടൂറിസ്റ്റ് കേന്ദ്രങ്ങളുടെ വികസനത്തിന് മുൻഗണന നൽകാൻ നിരവധി പദ്ധതികൾ നടപ്പിലാക്കുന്നുണ്ട്. അതിന് കാസർഗോഡ് ജില്ലയ്ക്ക് വലിയ പരിഗണനയാണ് നൽകുന്നത്. താമസ സൗകര്യമില്ലെന്നത് ഒരു പ്രശ്നമാണ്. ഇന്ത്യയിൽ എറ്റവും കൂടുതൽ ഫൈവ് സ്റ്റാർ ഹോട്ടലുകളുള്ളത് നമ്മുടെ സംസ്ഥാനത്താണ്. എന്നാൽ എല്ലാ സഞ്ചാരികളും താമസിക്കുന്നത് ഫൈവ് സ്റ്റാർ ഹോട്ടലുകളിലല്ല. അതിന്റെ ഭാഗമായിട്ടാണ് പൊതുരാമത്ത് വകുപ്പിന്റെ റെസ്റ്റ് ഹൗസുകളിൽ ഓൺലൈൻ ബുക്കിംഗ് ആരംഭിച്ചത്. ഓൺലൈൻ ബുക്കിംഗ് ഫലപ്രദമായി നടപ്പിലാക്കിയതിന്റെ ഭാഗമായി

മലബാറിൽ മാത്രമായി തൃശ്ശൂർ മുതൽ കാസർഗോഡ് വരെ മാത്രം 1,06,000 പേരാണ് ഓൺലൈനിലൂടെ റൂം ബുക്ക് ചെയ്തത്. ഒരാൾക്ക് വ്യക്തിപരമായ ലാഭം ആയിരം രൂപയിലധികമാണ്. പത്ത് കോടി രൂപയുടെ വ്യക്തിഗത ലാഭം സഞ്ചാരിക്ക് മലബാറിൽ താമസിക്കുന്നതിന്റെ ഭാഗമായി സൃഷ്ടിക്കാൻ സാധിച്ചു. അതേ സൗകര്യമുള്ള മുറി പുറത്ത് ലഭിക്കണമെങ്കിൽ പ്രയാസമാണ്. പൊതുവെ പരിശോധിച്ചാൽ, ഹോസ്പിറ്റാലിറ്റി ഉറപ്പുവരുത്തുകയും മാർക്കറ്റിംഗ് നന്നായി നടത്തുകയും ചെയ്യുന്നുണ്ട്. വയനാട്ടിലെ മാർക്കറ്റിംഗ് ഈ സഭയിൽ പറഞ്ഞതാണ്. ബാംഗ്ലൂർ ഉൾപ്പെടെ കേന്ദ്രീകരിച്ച് മാർക്കറ്റിംഗ് നടത്തിയതിന്റെ ഗുണം വയനാടിനുണ്ടായി. അതിലേക്ക് കടക്കുന്നില്ല. കാസർഗോഡ് ജില്ലയിലെ ബേക്കൽ ടൂറിസത്തിന് പ്രധാന്യം നൽകിയതുപോലെ ഇത്തരം പദ്ധതികൾ എങ്ങനെ നടപ്പിലാക്കാമെന്ന് ആലോചിച്ച് മുന്നോട്ടുപോകുന്നതാണ്.

ശ്രീ. ലിന്റോ ജോസഫ്: സർ, മലബാറിന്റെ ടൂറിസ്റ്റ് കേന്ദ്രങ്ങളിൽ എറ്റവും പ്രധാനപ്പെട്ടത് വയനാട് ചുരമാണ്. ചുരത്തിന്റെ വികസന പ്രവർത്തനങ്ങൾ പി.ഡബ്ല്യു.ഡി. വകുപ്പിന്റെ നേതൃത്വത്തിൽ പ്ലാൻ തയ്യാറാക്കി നടപ്പിലാക്കിക്കൊണ്ടിരിക്കുകയാണ്. ലക്കിടിയിൽ നിന്ന്

അടിവാരത്തേയ്ക്ക് ചുരം കേബിൾ കാർ പ്രോജക്ട് ഗവൺമെന്റ് ആലോചിച്ചിരുന്നു. ആ പദ്ധതിയുടെ നിലവിലെ സ്ഥിതിയെന്താണ്; എത്രയും വേഗത്തിൽ അത് നടപ്പിലാക്കാൻ സാധിക്കുമോ?

ശ്രീ. പി. എ. മുഹമ്മദ് റിയാസ്: സർ, അതിന്റെ പ്രാഥമിക ചർച്ച നടത്തിയിട്ടുണ്ട്. മറ്റ് കാര്യങ്ങൾ എങ്ങനെ മുന്നോട്ട് പോകണമെന്ന് പരിശോധിക്കേണ്ടതുണ്ട്. ചില പ്രയാസങ്ങളും തടസ്സങ്ങളും ഉള്ളത് പരിഹരിച്ച് മുന്നോട്ടുപോകാൻ സാധിക്കുമെന്നാണ് പ്രതീക്ഷിക്കുന്നത്.

ശ്രീ. സജീവ് ജോസഫ്: സർ, ടൂറിസം വികസനത്തെക്കുറിച്ച് ആവർത്തിച്ച് പറയുമ്പോൾ, ചില ടൂറിസം കേന്ദ്രങ്ങളോട് തികഞ്ഞ അവഗണനയാണ് സർക്കാർ കാണിക്കുന്നത്. പൈതൽ മല, പാലക്കയം തട്ട് ഉൾപ്പെടെയുള്ള ചില ഹിൽ സ്റ്റേഷൻസ് വളരെ പ്രധാനപ്പെട്ടതാണ്. അവിടെ ടൂറിസം വികസനത്തിന് സർക്കാരിനൊപ്പം നിന്നുകൊണ്ട് തദ്ദേശീയമായി വികസന സാധ്യതകൾ കണ്ട് പദ്ധതികൾ ആവിഷ്കരിക്കുമ്പോൾ ഗവൺമെന്റിന്റെ സപ്പോർട്ട് ലഭിക്കുന്നില്ല. ഇത്തരത്തിലുള്ള ടൂറിസം ഹിൽ സ്റ്റേഷൻസ് മലയോര മേഖലയിലെ ടൂറിസം കേന്ദ്രങ്ങളെയും പരിഗണിക്കുമോ?

ശ്രീ. പി. എ. മുഹമ്മദ് റിയാസ്: സർ, തീർച്ചയായും

പരിശോധിക്കാവുന്നതാണ്. ഈ വിഷയത്തിൽ ഇടപെട്ടതാണ്. പിന്നെ അവഗണനയെന്ന് പറഞ്ഞത് മനസ്സിലായില്ല. 2011-16 കാലഘട്ടത്തിലെ കാര്യമാണോ പറഞ്ഞതെന്ന് അറിയില്ല. എന്തായാലും 2016 മുതൽ 2023 വരെ മലബാർ ടൂറിസത്തെ വികസിപ്പിക്കാൻ സർക്കാർ മുന്നോട്ടുവന്നിട്ടുണ്ട്. പ്രത്യേകിച്ച് 2023-ലെ ഈ സർക്കാർ, പ്രകടന പത്രികയിൽ പറഞ്ഞ കാര്യമാണ്, ഞങ്ങൾ നടപ്പിലാക്കാൻ സാധിക്കുന്നത് പറയുകയും പറഞ്ഞത് എന്ത് പ്രതിസന്ധിയെയും അതിജീവിച്ച് നടപ്പിലാക്കുകയും ചെയ്യുമെന്നതാണ് എൽ.ഡി.എഫ്. സർക്കാരിന്റെ പ്രത്യേകത. ഇത് നമുക്ക് പരിശോധിക്കാവുന്നതാണ്.

ശ്രീ. മാണി സി. കാപ്പൻ: എന്റെ നിയോജക മണ്ഡലത്തിലെ രണ്ട് പ്രസിദ്ധമായ ടൂറിസ്റ്റ് കേന്ദ്രങ്ങളാണ് ഇല്ലിക്കൽ കല്ലും, ഇല വീഴാപുഞ്ചിറയും. ഇത് Tourism Map of India-ൽ ചേർക്കാൻ വേണ്ട ശ്രമങ്ങൾ നടത്തുമോ?

ശ്രീ. പി. എ. മുഹമ്മദ് റിയാസ്: അതിനെക്കുറിച്ച് ചർച്ച നടത്തി മുന്നോട്ടുപോകാം.

ശ്രീ. പി. നന്ദകുമാർ: സർ, കേരളത്തിലെ പ്രധാന ടൂറിസ്റ്റ്

destination ആയി പൊന്നാനി മാറിക്കൊണ്ടിരിക്കുകയാണ്. അവിടെ ടൂറിസം രംഗത്ത് നിക്ഷേപങ്ങൾ നടത്താൻ പലരും മുന്നോട്ട് വരികയും ചെയ്യുന്നുണ്ട്. ആ സാധ്യതകൾ ഉപയോഗപ്പെടുത്തി പദ്ധതികൾ ആവിഷ്കരിക്കാൻ ഗവൺമെന്റ് തയ്യാറാകുമോ?

ശ്രീ. പി. എ. മുഹമ്മദ് റിയാസ്: സർ, പൊന്നാനി ഒരു പ്രധാനപ്പെട്ട ടൂറിസ്റ്റ് കേന്ദ്രമാണ്. നമ്മൾ പൊതുവേ പരിശോധിച്ചപ്പോൾ കേരളത്തിലെ ടൂറിസം വികസനത്തിന് പൊതുമേഖലയുടെയും സഹകരണ മേഖലയുടെയും സ്വകാര്യ മേഖലയുടെയും സഹായം ആവശ്യമുണ്ടെന്നാണ് കണ്ടത്. അതിന്റെ ഭാഗമായി സ്വകാര്യ മേഖലയിൽ ടൂറിസം രംഗത്ത് നിക്ഷേപിക്കുന്നവർക്ക് ആത്മവിശ്വാസം നൽകാൻ TIM (Tourism Investors Meet) നവംബർ മാസത്തിൽ നടത്തുകയുണ്ടായി. ഞങ്ങൾ നിക്ഷേപം ഒഴുകിവരണമെന്ന് കരുതി നടത്തിയതല്ല, ഒരു ആത്മവിശ്വാസം ഉറപ്പുവരുത്തുകയെന്ന രീതിയിൽ നടത്തിയതാണ്. എന്നാൽ 15,000 കോടി രൂപയുടെ ഓഫറാണ് വന്നത്. അതിന്റെ ഭാഗമായി ഫെസിലിറ്റേഷൻ സെന്റർ പ്രവർത്തനം ആരംഭിച്ചു. അതിൽ 4 പദ്ധതികൾ പൊന്നാനിയുമായി ബന്ധപ്പെട്ടാണ് ഉള്ളതെന്ന് സഭയെ അറിയിക്കാൻ ആഗ്രഹിക്കുന്നു.

ഇടർപ്രക്രിയയുടെ ഭാഗമായി യോഗങ്ങൾ നടത്തി മുന്നോട്ടുപോയിട്ടുണ്ട്.

ബഹുമാനപ്പെട്ട എം.എൽ.എ. സുചിപ്പിച്ചതുപോലെ മറ്റ് കാര്യങ്ങൾ

ആലോചിച്ച് പൊന്നാനിയുടെ ചരിത്രപരമായ പ്രത്യേകതകളും പരിഗണിച്ച്

ടൂറിസത്തെ വികസിപ്പിക്കാൻ ഇടപെടാമെന്ന് സഭയെ അറിയിക്കുകയാണ്.

പുതിയ ഭവന നയം രൂപപ്പെടുത്തുന്നതിന് പദ്ധതി

4 (*244) ശ്രീ. കടകംപള്ളി സുരേന്ദ്രൻ:

ശ്രീ. എ. പ്രഭാകരൻ:

ഡോ. സുജിത് വിജയൻപിള്ള:

ശ്രീ. ആന്റണി ജോൺ: താഴെ കാണുന്ന ചോദ്യങ്ങൾക്ക്

റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പുതിയ ഭവന നയം രൂപപ്പെടുത്തുന്നതിന് പദ്ധതി

തയ്യാറാക്കിയിട്ടുണ്ടോ; വിശദമാക്കാമോ;

(ബി) തിരുവനന്തപുരത്ത് നാഷണൽ ഹൗസിംഗ് പാർക്ക്

നിർമ്മിക്കുന്നതിന് ഉദ്ദേശിക്കുന്നുണ്ടോ; എങ്കിൽ ആയതിന്റെ ആസൂത്രണവും

ഉദ്ദേശ്യലക്ഷ്യങ്ങളും വ്യക്തമാക്കാമോ;

(സി) ഏകീകൃതമായ നിർമ്മാണ രീതികൾ ഉപയോഗപ്പെടുത്തി കുറഞ്ഞ

സമയത്തിലും കുറഞ്ഞ ചെലവിലും ഭവന നിർമ്മാണ രീതികൾ

പ്രചരിപ്പിക്കാൻ പദ്ധതികൾ ആസൂത്രണം ചെയ്യുമോ;

(ഡി) ആഡംബര ഭവനങ്ങൾക്ക് പകരം ആവശ്യങ്ങൾക്കനുസരിച്ചുള്ള കാലാവസ്ഥ സൗഹൃദമായ പുതിയൊരു ഭവന സംസ്കാരം വളർത്തിയെടുക്കാൻ നടപടി സ്വീകരിക്കുമോ; വിശദമാക്കുമോ?

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ,

(എ) താമസിക്കാൻ സ്വന്തമായ വീട് എന്നത് മലയാളിയുടെ ഒരു സ്വപ്നമാണ്. ഇന്ത്യയിലാദ്യമായി ഭൂപരിഷ്കരണ നിയമം നടപ്പിലാക്കിയ സംസ്ഥാനം എന്ന നിലയിൽ വലിയ ഒരു ജനവിഭാഗത്തെ ഭൂമിയുടെ ഉടമസ്ഥരാക്കിയ സംസ്ഥാനമാണ് കേരളം. പാർപ്പിട രംഗത്തും വലിയ മുന്നേറ്റമാണ് നമ്മുടെ സംസ്ഥാനം കൈവരിച്ചത്. 1971-ൽ കേരളത്തിൽ നടപ്പിലാക്കിയ സമാനതകളില്ലാത്ത പദ്ധതിയാണ് ലക്ഷം വീട് പദ്ധതി. എല്ലാ മനുഷ്യർക്കും സ്വന്തമായി ഭവനം എന്നതിന്റെ ഭാഗമായി സ്വന്തമായി വീട് നിർമ്മിക്കാൻ കഴിയാത്തവരുടെ പാർപ്പിടം എന്ന സ്വപ്നം സാക്ഷാത്കരിക്കാനാണ് ഇന്ത്യയ്ക്ക് തന്നെ മാതൃകയായി കേരളത്തിൽ ലൈഫ് മിഷൻ പദ്ധതി ആരംഭിച്ചത്. ലൈഫ് മിഷന്റെ പരിധിയിൽ വരാത്ത താഴ്ന്ന വരുമാനക്കാരെയും ഇടത്തരം വരുമാനക്കാരുടേയും ഭവന സ്വപ്നങ്ങൾ

സഫലമാക്കുന്നതിനായി ഭവന നിർമ്മാണ ബോർഡിന്റെ നേതൃത്വത്തിൽ വിവിധ പദ്ധതികൾ നടപ്പിലാക്കി വരുന്നു. കേരളത്തിലെ അതി ദരിദ്രരായി കണ്ടെത്തിയ മുഴുവൻ ഭവന രഹിതരുടേയും സ്വന്തം വീട് എന്ന സ്വപ്നം 2025-യോടുകൂടി സാക്ഷാത്കരിക്കപ്പെടും. ഇതേ സമയം തന്നെ വലിയ തുക ചിലവഴിച്ചുള്ള ആഡംബര ഭവനങ്ങൾ ഏറ്റവും കൂടുതലുള്ളതും കേരളത്തിലാണ്. ഗൃഹ നിർമ്മാണത്തിന് വേണ്ടി ഒരു ആയുസിന്റെ സമ്പാദ്യം മുഴുവനും ചിലവഴിക്കുന്നതും, സ്വന്തം വരുമാനത്തിലൊതുങ്ങാത്ത വീടുകൾ നിർമ്മിക്കുന്നതിലൂടെ കടക്കണികളിൽ കടുങ്ങുന്നതും കേരളത്തിൽ സർവ്വ സാധാരണമായി. ഒന്നിലധികം ഭവനങ്ങൾ നിർമ്മിക്കുകയും അവ ഉപയോഗിക്കാതെ തന്നെ ദീർഘകാലം ഒഴിച്ചിടുന്ന പ്രവണതയും കണ്ടുവരുന്നുണ്ട്. കൂടാതെ കാലാവസ്ഥയ്ക്ക് ഇണങ്ങാത്തതും പ്രകൃതി ദുരന്തങ്ങളെ തടുക്കാൻ ശേഷി ഇല്ലാത്തതുമായ ഭവനങ്ങളുടെ നിർമ്മാണം മൂലം ഉണ്ടായ ദുരന്തങ്ങളും കേരളം കാണുകയുണ്ടായി. ഈ സാഹചര്യങ്ങളെല്ലാം കണക്കിലെടുത്ത് കൊണ്ടാണ് കേരളത്തിനുവേണ്ടി സമഗ്രമായ ഒരു ഭവനനയം രൂപീകരിക്കുന്ന കാര്യം സർക്കാർ ഗൗരവമായി കണക്കിലെടുത്തത്.

പ്രവചനാതീതമായ കാലാവസ്ഥയുടെ കേന്ദ്രമായി കേരളം പലപ്പോഴും മാറ്റപ്പെടുകയാണ്. പ്രദേശങ്ങളുടെ വൈവിധ്യങ്ങളും കേരളത്തിന്റെ ഭൂപ്രകൃതിയുടെ ഭാഗമാണ്. നിലവിലുള്ള നിർമ്മാണ സാമഗ്രികളുടെ അപര്യാപ്തതയും ഉയർന്നു വരുന്ന പ്രശ്നങ്ങളിൽ ഒന്നാണ്. പ്രകൃതി വിഭവങ്ങൾ വരും തലമുറയ്ക്കു കൂടി കരുതി വെയ്ക്കാൻ കഴിയുന്ന തരത്തിൽ പ്രകൃതിയുടെ ചൂഷണം ഒഴിവാക്കിക്കൊണ്ടുള്ള നിർമ്മാണ രീതികളും പരീക്ഷിക്കപ്പെടേണ്ടതാണ്. ചിലവുകുറഞ്ഞതും പരിസ്ഥിതി സൗഹൃദവുമായ ഭവന നിർമ്മിതികളും കാലം ആവശ്യപ്പെടുന്നുണ്ട്. ഇവയെല്ലാം പുതിയ ഭവനനയത്തിൽ പ്രതിഫലിക്കപ്പെടേണ്ടതുണ്ട്.

2011-ൽ ഭവന നയം രൂപീകരിക്കുന്നതിനായി ഒരു സമിതിയെ ചുമതലപ്പെടുത്തിയെങ്കിലും ഫലപ്രാപ്തിയിലെത്തിയില്ല. 2018-ലും 2020-ലും കമ്മിറ്റികൾ പുനസംഘടിപ്പിക്കുകയും പ്രസ്തുത കമ്മിറ്റികൾ തയ്യാറാക്കിയ കരട് പാർപ്പിട നയത്തിൽ ആനുകാലികമായ മാറ്റങ്ങൾ കൂടി ഉൾക്കൊള്ളിച്ചുകൊണ്ട് ഒരു സമഗ്രമായ ഭവന നയം രൂപീകരിക്കാനുള്ള ശ്രമത്തിലാണ് സർക്കാർ. ഇത്തരത്തിലൊരു ഭവന നയം രൂപീകരിക്കുമ്പോൾ അത് പ്രകൃതിയ്ക്ക് ഇണങ്ങുന്നതും, കാലാവസ്ഥയ്ക്ക്

അനുയോജ്യമാകുന്നതും, ദുരന്തപ്രിതിരോധ ശേഷി ഉള്ളതും ആയിരിക്കണം എന്നതാണ് സർക്കാർ ആഗ്രഹിക്കുന്നത്. മണ്ണിനെ അറിയുന്ന തൊഴിലാളികൾ മുതൽ ഈ രംഗത്തെ അതിവിദഗ്ദ്ധരുടെ അഭിപ്രായങ്ങളും ഇതിനായി സ്വരൂപിക്കും.

(ബി) വിവിധ സാങ്കേതിക വിദ്യകൾ ഉപയോഗിച്ച് നിർമ്മിക്കുന്ന ഭവനങ്ങളുടെ വ്യത്യസ്ത മാതൃകകൾ പ്രദർശിപ്പിക്കുന്ന ആദ്യത്തെ സംരംഭമാണ് National Housing Park. നിർമ്മാണ മേഖലയുമായി ബന്ധപ്പെട്ട വിഷയങ്ങൾ എല്ലാം ഒരു കൂടക്കീഴിൽ കൊണ്ടുവരുക എന്ന ലക്ഷ്യത്തോടെയാണ് Housing Park-ന് തുടക്കം കുറിച്ചിരിക്കുന്നത്. വളരെ വിശാലമായ കാഴ്ചപ്പാടോടുകൂടി ഈ പദ്ധതി നടപ്പിലാക്കാനാണ് തീരുമാനിച്ചിട്ടുള്ളത്. രാജ്യത്തിനുതന്നെ മാതൃകയായി തീരുന്ന ഒരു Construction Technology Hub ആയിട്ടാണ് ഇതിനെ കാണുന്നത്. പ്രസ്തുത പദ്ധതിയ്ക്കായി തിരുവല്ലം വില്ലേജിൽ വാഴമുട്ടത്ത് 6.90 ഏക്കർ സ്ഥലം സർക്കാർ അനുവദിക്കുകയുണ്ടായി. ആദ്യഘട്ടത്തിൽ 20 കോടി രൂപയുടെ പദ്ധതികളാണ് ആവിഷ്കരിക്കുന്നത്. അതിൽ കേരളത്തിന്റെ പ്രകൃതിയ്ക്ക് അനുയോജ്യവും വിവിധ തലങ്ങളിൽ ഉള്ളതുമായ നാൽപ്പതോളം

ഭവനങ്ങളുടെ പൊതു പ്രദർശനമായിരിക്കും നാഷണൽ ഹൗസിംഗ് പാർക്കിന്റെ പ്രധാന ഘടകം. അതോടൊപ്പം Academic Institutions, Training Institutions, Hostels തുടങ്ങിയ വിവിധ മേഖലകളായാണ് രൂപകൽപ്പന ചെയ്തിരിക്കുന്നത്. നിർമ്മാണ മേഖലയിലെ ഗവേഷണങ്ങൾ, Short term Course-കൾ, Finishing School തുടങ്ങിയ വിവിധ academic Institutions-ഉം ഇതിന്റെ ഭാഗമായിരിക്കും. പ്രസ്തുത പദ്ധതിയ്ക്കായി 22-06-2023-ലെ സ.ഉ.(സാധാ) നം. 46/2023/ഭവനം പ്രകാരം നടപ്പു സാമ്പത്തിക വർഷം 150 ലക്ഷം രൂപയുടെ ഭരണാനുമതി നൽകിയിട്ടുണ്ട്.

(സി) ചെലവുകുറഞ്ഞതും പരിസ്ഥിതി സൗഹാർദ്ദവുമായ കെട്ടിട നിർമ്മാണ രീതികൾക്കൊപ്പം നൂതന സാങ്കേതിക വിദ്യ ഉപയോഗിച്ചുള്ള നിർമ്മാണ പ്രവർത്തനങ്ങളും പ്രചരിപ്പിക്കുക എന്ന ലക്ഷ്യത്തോടെയാണ് സംസ്ഥാന നിർമ്മിതി കേന്ദ്രം പദ്ധതികൾ തയ്യാറാക്കുന്നതും പ്രവർത്തിച്ചുവരുന്നതും. അതിന്റെ ഭാഗമായി വർഷങ്ങളായി വിവിധ പദ്ധതികളും പരിശീലനങ്ങളും നടത്തിവരുന്നു. അവയിൽ ആസൂത്രണം ചെയ്ത് നടപ്പിലാക്കിവരുന്ന പ്രധാനപ്പെട്ട പദ്ധതികൾ ചുവടെ ചേർക്കുന്നു.

Promotion of modern Construction Technology

Research & Development Awareness Programme

ഇതിൽ പ്രധാന പ്രവർത്തിയാണ് 3D Printing Building-ന്റെ നിർമ്മാണം. കേരളത്തിലെ ആദ്യത്തെ 3D Printed Building ആയ AMAZE-28 സംസ്ഥാന നിർമ്മിതി കേന്ദ്രത്തിന്റെ Campus-ൽ നിർമ്മിക്കുകയുണ്ടായി. അതു കണ്ടുമനസ്സിലാക്കുന്നതിനും ബോധവൽക്കരണത്തിനുമായി നിരവധി പരിശീലനപരിപാടികൾ നടത്തുകയുണ്ടായി. കൂടാതെ കെട്ടിട നിർമ്മാണ രംഗത്തെ Startup-കൾ Entrepreneurs എന്നിവർ develop ചെയ്യുന്ന നൂതന ആശയങ്ങൾ പ്രദർശിപ്പിക്കുന്നതിനും, പരിചയപ്പെടുത്തുന്നതിനും ഉള്ള ഒരു വേദി ആയ Building Technology Innovation & Exhibition Centre ആയ CARNIVAL, സംസ്ഥാന നിർമ്മിതി കേന്ദ്രത്തിന്റെ PTP Campus ൽ സജ്ജമാക്കിയിട്ടുണ്ട്.

അതിനോടൊപ്പം പൊതുസമൂഹത്തിൽ നൂതന സാങ്കേതിക വിദ്യകളിൽ അവബോധം സൃഷ്ടിക്കുക, നിർമ്മാണ രീതികളിൽ പരിശീലനം നൽകുക എന്ന ലക്ഷ്യത്തോടെ വിദ്യാഭ്യാസ സ്ഥാപനങ്ങൾ, റസിഡൻഷ്യൽ അസോസിയേഷനുകൾ തുടങ്ങിയവ കേന്ദ്രീകരിച്ച് Awareness Programmes

നടത്തിവരുന്നു. കൂടാതെ പുതിയ സാങ്കേതിക വിദ്യ ഉപയോഗിച്ചുള്ള നിർമ്മിതികൾ കണ്ടുമനസ്സിലാക്കുന്നതിനായി നിർമ്മിതി കാമ്പസിൽ വിവിധ സാങ്കേതിക വിദ്യ ഉപയോഗിച്ച നിർമ്മിച്ച മാതൃകകൾ സജ്ജമാക്കിയിട്ടുണ്ട്. ഇത്തരത്തിലുള്ള വിവിധ പദ്ധതികളിലൂടെ ഏകീകൃത നിർമ്മാണ രീതി ഉപയോഗപ്പെടുത്തി കുറഞ്ഞ സമയത്തിലും, കുറഞ്ഞ ചെലവിലും ഭവന നിർമ്മാണ രീതികൾ പ്രചരിപ്പിക്കുന്നതിനുള്ള നടപടികളാണ് സംസ്ഥാന നിർമ്മിതി കേന്ദ്രം മുഖേന നടപ്പിലാക്കുന്നത്.

(ഡി) ഓരോ ഭൂമേഖലയ്ക്കും അനുയോജ്യമാകും വിധത്തിലുള്ളതും ഈ സമൂഹത്തിലെ വിവിധ തലത്തിലുള്ള ജനങ്ങൾക്ക് ചെലവ് താങ്ങുവാൻ കഴിയുന്നതുമായ ഭവന നിർമ്മാണ രീതിയും സംസ്കാരവും വളർത്തിയെടുക്കുന്നതിന് ഉതകുന്ന തരത്തിലുള്ള പദ്ധതികൾ ആവിഷ്കരിക്കുന്ന കാര്യം പരിഗണിക്കാവുന്നതാണ്. കാലാവസ്ഥാ മാറ്റങ്ങളെ ഉൾക്കൊള്ളുന്നതും, സുരക്ഷിതവും, ആരോഗ്യകരമായതും, സുഖപ്രദവും, ഏറ്റവും പ്രധാനമായി കുറഞ്ഞ ചെലവിൽ നിർമ്മാണം പൂർത്തിയാക്കാൻ കഴിയുന്നതുമായ ഭവന നിർമ്മാണം പ്രോത്സാഹിപ്പിക്കുന്നതിനാണ് ഉദ്ദേശിക്കുന്നത്. കാലാവസ്ഥാ സൗഹൃദമായ പുതിയൊരു ഭവന സംസ്കാരം

വളർത്തിയെടുക്കുന്നതിന്റെ ഭാഗമായും ചെലവ് കുറഞ്ഞ നിർമ്മാണ രീതികൾ സമൂഹത്തിൽ പരിപോഷിപ്പിക്കുന്നതിന്റെ ഭാഗമായും ഭവനനിർമ്മാണ ബോർഡ് CREDAI, RERA തുടങ്ങിയ വിവിധ റിയൽ എസ്റ്റേറ്റ് ഗ്രൂപ്പുകൾ എന്നിവയുമായി നിരവധി ചർച്ചകൾ/സെമിനാറുകൾ സംഘടിപ്പിച്ചു വരുന്നുണ്ട്.

1971-മുതൽ എറ്റവും ശ്രദ്ധേയമായ ഭവന നിർമ്മാണ പദ്ധതി നടപ്പിലാക്കിയ സംസ്ഥാനമാണ് കേരളം. എം.എൻ. ഗോവിന്ദൻ നായരുടെ നേതൃത്വത്തിൽ നടപ്പിലാക്കിയ ലക്ഷം വീട് പദ്ധതി മുതൽ കേരളത്തിൽ എല്ലാവർക്കും വീട് എന്ന പദ്ധതിയുടെ എറ്റവും പ്രധാനപ്പെട്ട ലക്ഷ്യം നടപ്പിലാക്കിക്കൊണ്ട് തദ്ദേശസ്വയംഭരണ വകുപ്പിന്റെ നേതൃത്വത്തിൽ വിപുലീകരിക്കപ്പെട്ട ലൈഫ് പദ്ധതി വരെയുണ്ട് ഇതിൽ. ലോകത്തിന്റെ മുമ്പിൽ ഭവന നിർമ്മാണത്തിന് ശ്രദ്ധേയമായ പങ്കുവഹിക്കുകയും അക്കാദ്യത്തിൽ ലോകം കണ്ട എറ്റവും ശ്രദ്ധേയമായ മാതൃകകൾ അവതരിപ്പിക്കുകയും ചെയ്തിട്ടുള്ള സംസ്ഥാനമാണ് കേരളം. ഈ ഗവൺമെന്റിന്റെ എറ്റവും പ്രധാനപ്പെട്ട പദ്ധതികളിൽ ഒന്നാണ് എല്ലാവർക്കും ഭവനം എന്നത്. അതിന്റെ ഭാഗമായി അഫോർഡബിൾ ഹൗസിംഗ്

ഇടത്തര വരുമാനമുള്ള ആളുകൾക്കായി വീട് നിർമ്മിക്കാനുള്ള പദ്ധതിയും പദ്ധതികളുടെ ഭാഗമായി നടപ്പിലാക്കേണ്ട പുതിയ സങ്കേതിക വിദ്യകളും എല്ലാം കൂടി കേരളത്തിൽ പുതിയ ഭവന സംസ്കാരം സൃഷ്ടിക്കാനുള്ള പരിശ്രമത്തിന്റെ നേതൃത്വപരമായ പങ്കാണ് ഭവന നിർമ്മാണ വകുപ്പ് ഇപ്പോൾ പ്രധാനമായും വഹിച്ചുകൊണ്ടിരിക്കുന്നത്. കേരളം പ്രവചനാതീതമായ കലാവസ്ഥയുടെ കേന്ദ്രമായി മാറുകയാണ്. പ്രദേശങ്ങളുടെ വൈവിധ്യങ്ങളും കേരളത്തിന്റെ ഭൂപ്രകൃതിയും ഇതിന്റെ ഭാഗമാണ്. എല്ലാ വായിക്കാത്തതുകൊണ്ട് പ്രധാന കാര്യം പറഞ്ഞുകൊണ്ട് മേശപ്പുറത്ത് വയ്ക്കാം. നിർമ്മാണ സാമഗ്രികളുടെ അപര്യാപ്തതയും പ്രധാന പ്രശ്നമായി വരുന്നുണ്ട്. പ്രകൃതി വിഭവങ്ങൾ വരുന്ന തലമുറയ്ക്കു കൂടി കരുതിവയ്ക്കേണ്ട ഒന്നാണെന്ന ധാരണയോടുകൂടി ഭവനനിർമ്മാണ സാമഗ്രികൾ എറ്റവും കുറഞ്ഞ ചെലവിലും പ്രകൃതിയെ ചൂഷണം ചെയ്യാത്ത വിധത്തിലും ഉണ്ടാകുന്നത് എങ്ങനെയെന്ന് പരീക്ഷിക്കപ്പെടേണ്ടതാണ്. ചെലവ് കുറഞ്ഞതും പരിസ്ഥിതി സൗഹാർദ്ദവുമായ ഭവനനിർമ്മിതികളും ഒരു പ്രധാനപ്പെട്ട പ്രശ്നമാണ്. ഈ ലക്ഷ്യം വച്ച് 2011 മുതൽ ഭവന നയത്തിനുവേണ്ടിയുള്ള പരിശ്രമത്തിലാണ്. 2011-ൽ ഒരു കമ്മിറ്റിയുണ്ടാക്കി

അതിന്റെ ഒരു നക്കൽ കേരളത്തിൽ അവതരിപ്പിച്ചെങ്കിലും പുതിയ പ്രവചനാതീതമായ കലാവസ്ഥയുടെ സാഹചര്യത്തിൽ കേരളത്തിന്റെ സാമൂഹിക സാഹചര്യത്തിന് അനുസൃതമായ വിധത്തിൽ ചെലവ് കുറഞ്ഞതും പരിസ്ഥിതി സൗഹാർദ്ദവുമായ എല്ലാവർക്കും സ്വീകാര്യമായ ഭവന നയം വളരെ അനിവാര്യമായ കാര്യമായി നമ്മുടെ മുന്നിൽ വന്നിരിക്കുകയാണ്. എതെങ്കിലും വിധത്തിൽ ഉന്നതരായിട്ടുള്ള ആളുകളുടെയും സങ്കേതിക വിദഗ്ദ്ധരുടെയും ചിന്തകളിൽ മാത്രം വരേണ്ടതല്ല കേരളത്തിന്റെ ഭവന നയം. അടിസ്ഥാനപരമായി മണ്ണിൽ പണിയെടുക്കുന്ന തൊഴിലാളി മുതൽ ഇതിനുവേണ്ടി വ്യത്യസ്തമായ നിർമ്മാണ പ്രവർത്തനങ്ങളിൽ സഹകരിക്കപ്പെടുന്ന എല്ലാ വിധത്തിലുള്ള സങ്കേതിക വിദഗ്ദ്ധർ വരെയുള്ള ആളുകളുമായികൂടി ആലോചിച്ചായിരിക്കും കേരളത്തിൽ അത്തരം ഒരു ഭവന നയം നിർമ്മിക്കാൻവേണ്ടി പോകുന്നത്. അത്തരം ഭവന നയത്തിന്റെ തയ്യാറെടുപ്പിലാണ് കേരളം. ദീർഘമായ ഉത്തരമായതിനാൽ ഇത് മേശപ്പുറത്തുവയ്ക്കുന്നു.

ശ്രീ. കടകംപള്ളി സുരേന്ദ്രൻ: സർ, ഒരു പുതിയ ഭവന നയം ആവിഷ്കരിക്കുന്നുവെന്ന് അറിയുന്നത് സന്തോഷകരമായ കാര്യമാണ്.

ദേശീയ ഹൗസിംഗ് പാർക്ക് എന്ന ഒരു പുതിയ ആശയം രൂപപ്പെടുത്തി മനസ്സിലാക്കുന്നു. ഈ ആശയത്തിൽ ഏതെല്ലാം ഘടകങ്ങളാണ് ഉൾക്കൊള്ളുന്നത് എന്നുപറയാൻ സാധിക്കുമോ?

ശ്രീ. കെ. രാജൻ: സർ, വളരെ പ്രധാനപ്പെട്ട ഒരു കാര്യമാണ് ബഹുമാനപ്പെട്ട അംഗം ഇവിടെ ചോദിച്ചത്. ഈ ഗവൺമെന്റിന്റെ കാലത്ത് തിരുവനന്തപുരത്ത് വാഴമുട്ടത്ത് ഏകദേശം 7 ഏക്കറോളം സ്ഥലത്ത്, 6.90 ഏക്കർ സ്ഥലത്ത് കേരളത്തിൽ നിർമ്മിക്കാനാവശ്യമായ എല്ലാ ഭവന സമുച്ചയങ്ങളുടെ വ്യത്യസ്തതകളും രൂപീകരിക്കുന്ന ഒരു ഹൗസ് പാർക്ക്, ഞങ്ങൾ കേന്ദ്ര ഗവൺമെന്റുമായി ചർച്ച ചെയ്തപ്പോൾ ഇന്ത്യയിലാദ്യമായിട്ടാണ് ഇങ്ങനെയൊരു ഹൗസ് പാർക്ക് എന്നൊരു ആശയം വരുന്നത്. കേരളത്തിലെ സാഹചര്യങ്ങൾക്കനുസൃതമായി നിർമ്മിക്കാവുന്ന നാൽപ്പതോളം നിർമ്മിതികൾ അതിനകത്ത് ഉൾപ്പെടുന്നു. ആ നിർമ്മിതികൾ നേരിട്ട് വാഴമുട്ടത്തെ ഈ കേന്ദ്രത്തിൽ നിർമ്മിക്കപ്പെടും. എന്നുമാത്രമല്ല, ഈ മേഖലയിൽ നടത്താൻ കഴിയുന്ന ഗവേഷണങ്ങൾ, ഹ്രസ്വമായ പരിശീലനങ്ങൾ, എഞ്ചിനീയറിംഗ് കോളേജിൽ പഠിച്ച കുട്ടികൾക്കുതന്നെ ഏതാണ്ട് ഹൗസർജൻസി പോലെ നടത്താൻ കഴിയുന്ന

ഫിനിഷിംഗ് സ്കൂൾ, കേരളത്തിലെ വിവിധങ്ങളായിട്ടുള്ള പാർപ്പിട നിർമ്മാണ മാസികകളും സംവിധാനങ്ങളും നടത്തുന്ന വിവിധങ്ങളായിട്ടുള്ള സെമിനാറുകൾ, ആധുനികകാലത്ത് നിർമ്മിക്കുന്ന സാമഗ്രികളുടെ വിവിധ കൂട്ടുകൾ, ഇതിനെയെല്ലാം കൂട്ടിയോജിപ്പിക്കാൻ കഴിയുന്ന ഒരു കടക്കീഴിൽ ഗൃഹനിർമ്മാണത്തിന്റെ നൂതന ആശയങ്ങൾ മുഴുവൻ ജനങ്ങളെയും പരിചയപ്പെടുത്താൻ കഴിയുന്ന ഇന്ത്യയിൽ ആദ്യത്തെ ഏറ്റവും ശ്രദ്ധേയമായ ഒരു ഇടപെടലായിരിക്കും തിരുവനന്തപുരത്തെ വാഴമുട്ടത്ത് 6.90 ഏക്കർ സ്ഥലത്ത് ആരംഭിക്കാൻ പോകുന്ന ദേശീയ ഹൗസിംഗ് പാർക്ക്. അതിനായി കഴിഞ്ഞ ബഡ്ജറ്റിൽ തന്നെ സർക്കാർ പണം മാറ്റിവയ്ക്കുകയും അതിന്റെ നടപടിക്രമങ്ങളാരംഭിക്കുകയും ചെയ്തിട്ടുണ്ട്. കേന്ദ്രഗവൺമെന്റ് ഈ നടപടിക്രമങ്ങളുമായി സഹകരിക്കാമെന്ന് ഏൽക്കുകയും ചെയ്തിട്ടുണ്ട്. 2024-ൽ നിർമ്മാണ പ്രവർത്തനം ആരംഭിക്കാവുന്നതാണ്.

ശ്രീ. കടകംപള്ളി സുരേന്ദ്രൻ: സർ, ദേശീയ ഹൗസിംഗ് പാർക്ക് എന്ന

ഈ ആശയത്തെ വളരെ സന്തോഷത്തോടുകൂടി സ്വാഗതം ചെയ്യുകയാണ്. കൊച്ചി മരൈൻ ഡ്രൈവിൽ ഹൗസിംഗ് ബോർഡിന്റേതായി ഒരു വലിയ പദ്ധതി ബഡ്ജറ്റിൽ പ്രഖ്യാപിച്ചതായി മനസ്സിലാക്കുന്നുണ്ട്. അതിന്റെ

വിശദാംശങ്ങൾ വ്യക്തമാക്കാമോ?

ശ്രീ. കെ. രാജൻ: സർ, 'മരൈൻ ഇക്കോ സിറ്റി' എന്ന പേരിൽ ഒരുപക്ഷേ കേരളത്തിന്റെ വ്യാവസായിക തലസ്ഥാനമെന്ന് വിളിക്കപ്പെടാവുന്ന എറണാകുളത്ത് 17.9 ഏക്കർ ഹൗസിംഗ് ബോർഡിന്റേതായ സ്ഥലത്താണ് 'വ്യാപാര ഭവന വിനോദ സഞ്ചാര സമുച്ചയം' എന്ന പേരിൽ ശ്രദ്ധേയമായ, ഒരു പക്ഷേ കേരളത്തിലെ തന്നെ ഏറ്റവും വലിയ നിർമ്മിതി ഒരു കടക്കീഴിൽ ഉണ്ടാക്കാൻ പോകുന്നത്. 3,59,000 ചതുരശ്ര അടി വിസ്തീർണ്ണമുള്ള വാണിജ്യ സമുച്ചയവും അതിനോട് ചേർന്ന് 35,24,337 ചതുരശ്ര അടി ഭവന സമുച്ചയങ്ങളും 19,42,000 ചതുരശ്ര അടി വിസ്തീർണ്ണമുള്ള പാർക്കിംഗ് സൗകര്യവുമാണ് ഇതിനുവേണ്ടി വിഭാവന ചെയ്തിട്ടുള്ളത്. 18 മാസത്തിനുള്ളിൽ ആദ്യഘട്ട നിർമ്മാണവും 36 മാസത്തിനുള്ളിൽ രണ്ടാംഘട്ട നിർമ്മാണവും സമയബന്ധിതമായി നടപ്പിലാക്കുക എന്നതാണ് ലക്ഷ്യമിടുന്നത്. ടി ഭൂമിയോട് ചുറ്റപ്പെട്ട് കിടക്കുന്ന മംഗളവനങ്ങളും കണ്ടൽക്കാടുകളാണ് എന്നതുകൊണ്ടുതന്നെ ഇക്കോ ടൂറിസ്റ്റ് മേഖലയായി അതിനെ നിലനിർത്തിക്കൊണ്ട് ഏതാണ്ട് മൂന്നേക്കർ സ്ഥലത്ത് കേരളത്തിലെ തന്നെ ഏറ്റവും ശ്രദ്ധേയമായ ഒരു ഇക്കോ ടൂറിസ്റ്റ് സിറ്റി കൂടി

ഇതിന്റെ ഭാഗമായി രൂപീകരിക്കപ്പെടും. ഹൗസിംഗ് ബോർഡിന്റെ ചരിത്രത്തിൽ ഏറ്റവും വലിയ പദ്ധതിയായിരിക്കും എറണാകുളത്ത് വരാൻ പോകുന്ന മരൈൻ ഇക്കോ സിറ്റി എന്നുമാത്രമല്ല 2150 കോടി രൂപ നിർമ്മാണച്ചെലവ് പ്രതീക്ഷിക്കുന്ന ഈ വ്യാപാര സമുച്ചയത്തിൽ നിന്ന് 3650 കോടി രൂപയാണ് ഗവൺമെന്റ് പ്രതീക്ഷിക്കുന്നത്. ഇതിന്റെ നിർമ്മാണ പ്രവർത്തനങ്ങളുമായി കരാറിലേർപ്പെട്ടിട്ടുള്ളത് നവരത്നങ്ങളിലൊന്നായ NBCC (National Building Construction Corporation)-യുമാണ്. കാബിനറ്റിന്റെ നിർദ്ദേശ പ്രകാരം അവരുമായി കേരള സ്റ്റേറ്റ് ഹൗസിംഗ് ബോർഡ് ഇതിനകം MoU ഒപ്പുവച്ചുകഴിഞ്ഞു. 36 മാസക്കാലയളവിൽ അതിന്റെ നിർമ്മാണ പ്രവർത്തനങ്ങൾ പൂർത്തീകരിക്കാമെന്നാണ് കരുതുന്നത്.

ശ്രീ. എ. പ്രഭാകരൻ: സർ, എം.എൻ. ലക്ഷം വീട് പദ്ധതി പ്രകാരം ഇരട്ട വീടുകൾ നൽകിയിട്ടുണ്ട്. നടുക്ക് ഒരു ചുമരും അപ്പുറത്തും ഇപ്പുറത്തും ഓരോ വീടുകളുമാണുള്ളത്. കാലം മാറി; വളരെ പരിമിതമായ സൗകര്യങ്ങളാണ് അവിടെയുള്ളത്. അത് ഒറ്റവീടുകളാക്കി മാറ്റാനുള്ള എന്തെങ്കിലും പദ്ധതി സർക്കാരിനുണ്ടോ എന്നതാണ് എന്റെ ചോദ്യം?

ശ്രീ. കെ. രാജൻ: സർ, ബഹുമാനപ്പെട്ട അംഗം ചോദിച്ചത് വളരെ പ്രസക്തമായിട്ടുള്ള കാര്യമാണ്. അദ്ദേഹത്തിന്റെ മണ്ഡലവുമായി ബന്ധപ്പെട്ട് അദ്ദേഹം ഉൾപ്പെടെയുള്ള അംഗങ്ങൾ ഈ വിഷയങ്ങൾ സർക്കാരിന്റെ ശ്രദ്ധയിൽപ്പെടുത്തുകയും ചെയ്തു. 1971-ൽ എം.എൻ. ഗോവിന്ദൻ നായർ ഭവനനിർമ്മാണ വകുപ്പുമന്ത്രിയായിരിക്കുന്ന കാലത്ത് ഇന്ന് നാം എത്തിച്ചേർന്ന ലൈഫ് വരെയുള്ള പദ്ധതികൾക്കെല്ലാം തുടക്കം കുറിച്ചുകൊണ്ട് കേരള ചരിത്രത്തിൽ ഏറ്റവും വലിയ ഒരു വികസന ഭവനപദ്ധതിയായിട്ടാണ് ലക്ഷം വീട് പദ്ധതിയെ കണ്ടത്. ബഹുമാനപ്പെട്ട അംഗം പറഞ്ഞതുപോലെ രണ്ടുവീടുകൾ ഒരുചുമരിന് അപ്പുറവും ഇപ്പുറവുമായി നിർമ്മിച്ചതാണ്. ഏതാണ്ട് 9,000 വീടുകൾ ഇപ്പോഴും ആ വിഭാഗത്തിൽ ബാക്കിനിൽക്കുന്നതായിട്ടാണ് കാണാൻ കഴിയുന്നത്. രണ്ട് പദ്ധതികളാണ് ഇതിനുവേണ്ടി പ്രഖ്യാപിക്കപ്പെട്ടിട്ടുള്ളത്. ഒന്ന്, തദ്ദേശസ്വയംഭരണ വകുപ്പിന്റെ കൂടി സഹായത്തോടെ 5 ലക്ഷം രൂപ നൽകാൻ കഴിയുന്ന പദ്ധതിയാണ്. ഇതിൽ രണ്ടുലക്ഷം രൂപ സർക്കാരിന്റെ സബ്സിഡിയായിരിക്കും. ഒരു ലക്ഷം രൂപ തദ്ദേശസ്വയംഭരണ സ്ഥാപനങ്ങൾക്ക് അവരുടെ പദ്ധതിയുടെ ഭാഗമായി മാറ്റിവയ്ക്കാൻ കഴിയും.

രണ്ടുലക്ഷം രൂപ ബെനിഫിഷ്യറി കോൺട്രിബ്യൂഷനാണ്. നമ്മുടെ സ്വകാര്യ സ്പോൺസർമാരുടെ CSR ഫണ്ട് ഉൾപ്പെടെ പ്രയോജനപ്പെടുത്തി 5 ലക്ഷം രൂപ ചെലവഴിച്ചുകൊണ്ട് ആരംഭിക്കുന്ന പദ്ധതിക്ക് "എം.എൻ. സുവർണ്ണ ഭവനം" എന്ന പേരും രണ്ടാമതായി, അതിനും പുറത്തു ആളുകൾക്ക് 75,000 രൂപ മാത്രം സർക്കാർ കോൺട്രിബ്യൂഷൻ നടത്തി ബാക്കി പൂർണ്ണമായും CSR ഫണ്ട് ഉൾപ്പെടുത്തി നടത്താൻ കഴിയുന്ന "എം.എൻ. നവയുഗ പദ്ധതി" -യുമാണ്. ഈ രണ്ട് പദ്ധതികളിലുമായി ഇരുട്ടു വീടുകൾ പൂർണ്ണമായും ഒറ്റവീടുകളാക്കാനുള്ള ശ്രമത്തിന് തുടക്കം കുറിക്കുകയാണ്.

ഡോ. സുജിത് വിജയൻപിള്ള: സർ, കേരളത്തിൽ വൃദ്ധജനങ്ങളുടെ സംഖ്യ വളരെയധികം വർദ്ധിച്ചുവരികയാണ്. പലരും ഒറ്റപ്പെട്ട് വീടുകളിൽ താമസിക്കുന്ന അവസ്ഥയും നമുക്കറിയാം. അതുപോലെതന്നെയാണ് ഡിസെബിലിറ്റിയുള്ള വിഭാഗം. എന്റെ മണ്ഡലത്തിലുള്ള കൃഷ്ണകുമാർ എന്ന വ്യക്തി സ്പെറൽ മസ്കലർ അടോഫി വന്ന്, 2017-ലെ യുവജന ബോർഡിന്റെ യൂത്ത് ഐക്കൺ അവാർഡ് വിന്നർ ആണ്. ഇത്തരത്തിലുള്ള എല്ലാ ആളുകളെയും ഉൾപ്പെടുത്തിക്കൊണ്ടുള്ള ഒരു കെട്ടിടസമുച്ചയം നിർമ്മിക്കുക എന്നതാണ് അദ്ദേഹത്തിന്റെ ആശയം. അവർക്ക് മൊബിലിറ്റി

കൺസെപ്റ്റ്/ബോധിതർ ശ്രീ കൺസെപ്റ്റോടുകൂടിയ, ഒബ്സക്ഷൻ വരാത്ത രീതിയിലുള്ള ഒരു സമുച്ചയം, നല്ല പാർക്ക് എന്നിവ ഉൾപ്പെടുത്തിക്കൊണ്ടുള്ള ഒരു സമുച്ചയം നിർമ്മിക്കണമെന്നതാണ്. ഈ ആശയങ്ങൾ കൂടി ഉൾപ്പെടുത്തിക്കൊണ്ട് വിഭാവന ചെയ്യാൻ സാധിക്കുമോ?

ശ്രീ. കെ. രാജൻ: സർ, ബഹുമാനപ്പെട്ട അംഗം പറഞ്ഞത് വളരെ പ്രധാനപ്പെട്ട ഒരു കാര്യമാണ്. കാരണം ഇന്നത്തെ കണക്കനുസരിച്ച് കേരളത്തിൽ 16.5 ശതമാനമാളുകളും 60 വയസ്സിനുമുകളിലുള്ളവരാണ്. 2031-ഓടുകൂടി അത് 20 ശതമാനം കവിയുമെന്നാണ് പൊതുവായ കണക്ക്. റിട്ടയർമെന്റ് ഹോം എന്ന ആശയം ചില സ്വകാര്യ മേഖലയിൽ ഈയടുത്തകാലത്തായി പ്രചരണത്തിലുണ്ട്. ഇത് സാധാരണക്കാർക്ക് affordable അല്ല. അന്താരാഷ്ട്ര നിലവാരത്തിലുള്ള ഒരു Old age Wellness Center എന്നുള്ളത് പിണറായി വിജയൻ ഗവൺമെന്റിന്റെ ഒരു പ്രധാനപ്പെട്ട പദ്ധതിയായി ഭാരതത്തിലാദ്യമായി നടപ്പിലാക്കാൻ കേരളത്തിലെ ഭവന നിർമ്മാണ ബോർഡ്/ഹൗസിംഗ് ബോർഡിന്റെ നേതൃത്വത്തിൽ ആലോചിച്ചുവരികയാണ്. ഇതിനുവേണ്ടി ഇത്തവണത്തെ ബഡ്ജറ്റിൽ 2 കോടി രൂപയാണ് മാറ്റിവെച്ചിട്ടുള്ളത്. ഒറ്റപ്പെടലിന്റെ വേദന ഒട്ടുമുണ്ടാകാത്ത

വിധത്തിൽ മാനസികവും ശാരീരികവുമായ സൗഖ്യത്തോടെയും സന്തോഷത്തോടെയും ഏതാണ്ട് പ്രായമായ ആളുകൾക്ക് ഒരു കോമ്പൗണ്ടിനുള്ളിൽ കഴിയാൻ കഴിയുന്ന വിധത്തിൽ, ബഹുമാനപ്പെട്ട അംഗം ഇവിടെ സൂചിപ്പിച്ചതുപോലെ അവർക്കാവശ്യമായ എല്ലാ സൗകര്യങ്ങളും - ജിംനേഷ്യവും നീന്തൽക്കുളവും ക്ലിനിക്കും ആംബുലൻസും വായനാമുറികളുമെല്ലാം ഒരുക്കി ഒരു കേന്ദ്രത്തിനുള്ളിൽ ഇതെല്ലാം നൽകുന്ന വിവിധ വീടുകൾ, ചെറിയ ചെറിയ ഹട്ടുകൾ രൂപീകരിച്ചുകൊണ്ട് അവർക്ക് താമസിക്കാൻ കഴിയുന്ന വിധത്തിലുള്ള സൗകര്യങ്ങളുണ്ടാക്കുന്ന വാർദ്ധക്യ സൗഹൃദ ഭവനങ്ങൾ കേരളത്തിലാരംഭിക്കാൻ ഹൗസിംഗ് ബോർഡ് തീരുമാനിച്ചിട്ടുണ്ട്. ഇതിനായി 2 കോടി രൂപ പ്രാഥമികമായി മാറ്റി വെച്ചിട്ടുണ്ട്. ബോർഡിന്റെ കയ്യിലുള്ള തിരുവനന്തപുരത്തെ നെട്ടയത്തും കോട്ടയം ജില്ലയിലെ ഗാന്ധിനഗറിലുമാണ് ആദ്യമായി ഈ രണ്ട് കേന്ദ്രങ്ങൾ ആരംഭിക്കാൻ ആലോചിച്ചിട്ടുള്ളത്. 2024-ൽ തന്നെ ഈ പ്രവർത്തനമാരംഭിക്കും.

ശ്രീ. ആന്റണി ജോൺ: സർ, ഹൗസിംഗ് ബോർഡ് നടപ്പാക്കിവരുന്ന

ഗൃഹശ്രീ പദ്ധതിയുടെ വിശദാംശങ്ങൾ വ്യക്തമാക്കാമോ; നിലവിൽ ഈ

പദ്ധതിയിൽ എത്ര ഭവനങ്ങളാണ് പൂർത്തീകരിച്ചിട്ടുള്ളത്?

ശ്രീ. കെ. രാജൻ: സർ, വളരെ ശ്രദ്ധയോടുകൂടി ആരംഭിച്ചിട്ടുള്ള പദ്ധതിയാണ് ഗൃഹശ്രീ. ലൈഫ് മിഷൻ പദ്ധതിയിൽ ഉൾപ്പെടാത്തയാളുകൾക്ക് ബെനിഫിഷ്യറി കോൺട്രിബ്യൂഷനായി 2 ലക്ഷം രൂപ സർക്കാർകൂടി നൽകുന്ന വിധത്തിൽ നാല് തവണകളിലായി കൊടുക്കാൻ കഴിയുന്ന വിധത്തിലാണ് ഗൃഹശ്രീ പദ്ധതി ആദ്യം വിഭാവന ചെയ്തത്. 3837 വീടുകൾ നിലവിൽ പൂർത്തീകരിച്ചിട്ടുണ്ട്. 4056 ഗുണഭോക്താക്കൾക്ക് പ്രയോജനം ലഭിക്കുന്ന വിധത്തിൽ അതിനുള്ള നടപടികളാരംഭിച്ചു. കഴിഞ്ഞ ബഡ്ജറ്റോടുകൂടി സർക്കാരിന്റെ വിഹിതം വർദ്ധിപ്പിച്ചു. 2 ലക്ഷം രൂപ ബെനിഫിഷ്യറി കോൺട്രിബ്യൂഷൻ അടച്ചാൽ 3 ലക്ഷം രൂപ ഹൗസിംഗ് ബോർഡ് സബ്സിഡിയായി നൽകാൻ കഴിയുന്ന ഏറ്റവും ശ്രദ്ധേയമായ പദ്ധതിയാണിത്. സ്വന്തമായി 3 സെന്റ് ഭൂമിയെങ്കിലുമുണ്ടാകണം. നാല് ഗഡുക്കളായി പണം കൊടുക്കും. നിലവിൽ അത് 5 ലക്ഷം രൂപയായി വർദ്ധിപ്പിച്ചിട്ടുണ്ട്.

ശ്രീമതി സി. കെ. ആശ: സർ, പോക്ലോ കേസുകളിൽ ഇരകളാകുന്ന ചില പെൺകുട്ടികൾക്ക് പിന്നീട് സംരക്ഷണം ലഭിക്കാത്ത സാഹചര്യം

ശ്രദ്ധയിൽപ്പെട്ടിട്ടുണ്ടോ; ഉണ്ടെങ്കിൽ ഭവന നിർമ്മാണ ബോർഡുമായി ബന്ധപ്പെട്ട് ഇവർക്ക് സുരക്ഷിതമായ താമസമൊരുക്കി അവരെ മുഖ്യധാരയിലേയ്ക്ക് കൊണ്ടുവരാൻ എന്തെങ്കിലും പദ്ധതി ആവിഷ്കരിക്കുമോ?

ശ്രീ. കെ. രാജൻ: സർ, ഈ പ്രശ്നം വളരെ ഗൗരവമായി ഗവൺമെന്റ് നേരിൽ കണ്ടിട്ടുള്ളതാണ്. ഇത്തരം കേസുകളിൽ ഇരകളാകുന്ന കുട്ടികൾ ഒരു ഘട്ടത്തിൽ ഒറ്റപ്പെട്ടുപോകുകയാണ്. അവർ പലവിധ ആക്രമണങ്ങൾക്ക് വിധേയമാകുകയാണ്. അരക്ഷിതാവസ്ഥ പൊതു സമൂഹത്തിന്റെ മുന്നിൽ ഉണ്ടാകുകയാണ്. വനിതാ ശിശു വികസന വകുപ്പുമായി കൂടിയാലോചിച്ച് "തന്റെ ഇടം" എന്ന പേരിലുള്ള ഒരു പദ്ധതി ആദ്യഘട്ടത്തിൽ ആരംഭിച്ചു. അതിന്റെ ഭാഗമായി കണ്ണൂരും വയനാടും കോഴിക്കോടും വിവിധയിടങ്ങളിൽ ഇത്തരം കേസുകളിൽ ഇരകളാക്കപ്പെട്ട കുട്ടികളുടെ ഉത്തരവാദിത്വം നിർവ്വഹിക്കാനുള്ള ഉത്തരവാദിത്വം ഗവൺമെന്റിനുകൂടിയുണ്ട് എന്ന് കണ്ടെത്തിക്കൊണ്ട് സ്ഥിരമായ, സ്ഥായിയായ ഭവനങ്ങൾ അവർക്ക് നിർമ്മിച്ചുനൽകുകയാണ്. പക്ഷേ അവർക്ക് ഒറ്റകേന്ദ്രം നിർമ്മിച്ചു കൊടുത്തുകൂടാ. കാരണം അത് ആ വിധത്തിൽ മാർക്ക് ചെയ്യപ്പെടും. അതുകൊണ്ടുതന്നെ ഇക്കണോമിക്സിലി വീക്കർ വിഭാഗത്തിനായി (EWS)

ഹൗസിംഗ് ബോർഡ് ആരംഭിക്കുന്ന വിവിധ ഭവന സമുച്ചയങ്ങൾക്ക് ഇടയിലായി ഇവരെ പാർപ്പിക്കാൻ കഴിയുന്ന വിധത്തിൽ സംസ്ഥാനത്തെ വനിതാ ശിശു വികസന വകുപ്പുമായി കൂടിയാലോചിച്ച് ആ പദ്ധതി നടപ്പിലാക്കുകയാണ്. വനിതാ ശിശു വികസന വകുപ്പിന്റെ അധീനതയിലുള്ള ക്ഷേമ സ്ഥാപനങ്ങളിൽ 18 വയസ്സ് തികഞ്ഞവർക്കും ഈ ആനുകൂല്യം നൽകാമെന്ന് തീരുമാനിച്ചിട്ടുണ്ട്. തന്റെ ഇടം പദ്ധതിക്കുവേണ്ടി വീണ്ടും ഈ ബഡ്ജറ്റിൽ 2 കോടി രൂപ ഗവൺമെന്റ് മാറ്റിവെച്ചിട്ടുണ്ട്.

തൊഴിലിടങ്ങളിൽ സ്ത്രീകൾക്ക് സംരക്ഷണം

5 (*245) ശ്രീമതി കെ. കെ. രമ:

ശ്രീമതി ഉമ തോമസ്:

ശ്രീ. അൻവർ സാദത്ത്:

ശ്രീ. റോജി എം. ജോൺ: താഴെക്കാണുന്ന ചോദ്യങ്ങൾക്ക്

പൊതുവിദ്യാഭ്യാസ തൊഴിൽ വകുപ്പുമന്ത്രി സദയം മറുപടി നൽകുമോ:

(എ) പൊതുസമൂഹത്തിൽ ശരിയായ തൊഴിൽ സംസ്കാരം

വളർത്തിയെടുക്കുന്നതിനും ലിംഗസമത്വം ഉറപ്പുവരുത്തുന്നതിനും സ്വീകരിച്ച

നടപടികൾ വിശദമാക്കാമോ;

(ബി) തൊഴിലിടങ്ങളിൽ സ്ത്രീകൾക്ക് സംരക്ഷണം നൽകുന്ന നിരവധി

നിയമങ്ങൾ ഉണ്ടായിട്ടും സ്ത്രീകൾ ചൂഷണങ്ങൾക്ക് ഇരയാകുന്നത് ശ്രദ്ധയിൽപ്പെട്ടിട്ടുണ്ടോ; വ്യക്തമാക്കുമോ;

(സി) എങ്കിൽ തൊഴിലിടങ്ങളിൽ സ്ത്രീകൾക്കെതിരെയുള്ള ചൂഷണങ്ങൾ തടയുന്നതിന് എന്തൊക്കെ കർമ്മപദ്ധതികൾ ആവിഷ്കരിച്ച് നടപ്പിലാക്കിയിട്ടുണ്ടെന്ന് വിശദമാക്കാമോ?

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ,

(എ) പൊതുസമൂഹത്തിൽ ശരിയായ തൊഴിൽ സംസ്കാരം വളർത്തിയെടുക്കുന്നതിനും ലിംഗസമത്വം ഉറപ്പുവരുത്തുന്നതിനും തൊഴിൽ വകുപ്പും വനിതാ ശിശു വികസന വകുപ്പും സ്വീകരിച്ചുവരുന്ന നടപടികൾ അനുബന്ധമായി ചേർക്കുന്നു.+

(ബി) ഉണ്ട്. ഇന്ത്യൻ ഭരണഘടനയിലും മറ്റ് നിയമ പ്രമാണങ്ങളിലും തൊഴിലിടങ്ങളിൽ സ്ത്രീകളുടെ സംരക്ഷണം ഉറപ്പാക്കുന്ന നിരവധി നിയമസംഹിതകൾ ഉണ്ടെങ്കിലും, സമൂഹത്തിൽ നിലനിൽക്കുന്ന അസമത്വം തൊഴിലിടങ്ങളിലും പ്രതിഫലിക്കുന്നുണ്ട്. തൊഴിലിടങ്ങളിൽ സ്ത്രീകൾക്കെതിരെയുള്ള അതിക്രമങ്ങൾ, ചൂഷണം എന്നിവ തടയുന്നതിനും ലിംഗവിവേചനം അവസാനിപ്പിക്കുന്നതിനും 1960-ലെ കേരള ഷോപ്പ്സ്

+ നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ആന്റ് കൊമേഴ്സ്യൽ എസ്റ്റാബ്ലിഷ്മെന്റ് ആക്റ്റിൽ വ്യവസ്ഥകളുണ്ട്. തൊഴിലിടങ്ങളിൽ സ്ത്രീകൾക്കെതിരായുള്ള അതിക്രമങ്ങൾക്ക് പരിഹാരം കാണുന്നതിനായി (Sexual harassment committee for protection of women at work places - internal complaints committee) ഇന്റേണൽ കമ്പ്ലെയന്റ്സ് കമ്മിറ്റി പ്രവർത്തിച്ചുവരുന്നു. മേൽ നിയമങ്ങൾ ശരിയായും ഫലപ്രദമായും നടപ്പിലാക്കുന്നുവെന്ന് ഉറപ്പുവരുത്തുന്നതിനായി തൊഴിൽ വകുപ്പ് എൻഫോഴ്സ്മെന്റ് ഉദ്യോഗസ്ഥർ പരിശോധന നടത്തി തുടർനടപടികൾ സ്വീകരിച്ചുവരുന്നു. തൊഴിലിടങ്ങളിൽ സ്ത്രീകൾക്ക് നേരെയുണ്ടാകുന്ന ലൈംഗികാക്രമണം തടയുന്നതിനും സ്ത്രീകൾ അഭിമാനത്തോടും അന്തസ്സോടും ലിംഗസമത്വത്തോടുംകൂടി ജോലി ചെയ്യുന്നതിന് സഹായകമാകുന്ന POSH ആക്ട് 2013 വനിതാ ശിശു വികസന വകുപ്പ് നടപ്പിലാക്കി വരുന്നു. നിയമങ്ങൾ ഫലപ്രദമായി നടപ്പിലാക്കുന്നതുവഴി മേൽപ്രശ്നത്തിന് പരിഹാരം ഉണ്ടാകുന്നതാണ്.

(സി) തൊഴിലിടങ്ങളിൽ സ്ത്രീകൾക്കെതിരെയുള്ള ചൂഷണങ്ങൾ തടയുന്നതിന് തൊഴിൽ വകുപ്പ് വനിതാ ശിശു വികസന വകുപ്പ് ആവിഷ്കരിച്ച് നടപ്പിലാക്കുന്ന കർമ്മപദ്ധതികൾ അനുബന്ധമായി

ചേർക്കുന്നു.⁺

(ചോദ്യോത്തര സമയം കഴിഞ്ഞു.)

⁺ നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.